

Romanos

Ja ua ra carta bi 'yo'tra Pablo, ngue bi mennba yø 'yɛc'ɛi Roma.

1 ¹ Nügä drá Pablo, rá mɛfigä rá Jesucristo. Nuna Oja bi 'yɛxqui ngue drá representantegä rá Jesucristo. Bi huanngagui Oja ngue ga mmambrá hoga 'da'yo hya. ² Ya mandønjam'mø tho bi 'yorpü ja ra Maca Libro yø pøngahya Oja ngue da 'yɛhra pa di nja ya yø hya n'youi na ra hoga 'da'yo hya. ³ Nuna ra hoga 'da'yo hya na, i mma hanja na ma Hmuḥu Jesucristo rá Ts'unt'u Oja. I mma ngue bi nja'i, 'nɛ quehna rá mbom'meto rá dast'abi David. ⁴ Pɛ nu'a rá maca te ra Jesucristo, di nɛqui xanho ngue hinga ja'itho, porque bi bennate 'mø mi du. Janangue nts'edithe di nɛqui ngue rá Ts'unt'u Oja.

⁵ Ra Jesucristo bi 'yøtra mate bi 'dacrä 'bɛfi ngue rá representantegui. I nneque ngue ndap'u bi zä yø häi, ga xicä ra hoga 'da'yo hya yø ja'i, 'nɛ da 'yɛc'ɛi. Da 'yøtyø ja'i'a ra hya ga xifi. Co nuna ra hya na, yø ja'i da 'yɛspabi ra Jesucristo. ⁶ A nuya yø ja'i bi zon'na Oja ngue bi 'yɛc'ɛi ra Jesucristo, xquet'a nzon'nahü Oja ngue gui 'yɛc'ɛihü ra Jesucristo ya.

⁷ Dadi zengua'ahü, ague gyø mmenguhü Roma. Bi ma'ahü Oja, gue'a i zon'nahü'a ngue gui sohü rá 'yɛ. Dí nnegä ngue nuna Oja ma Papáhu co 'nɛhna ma Hmuḥu Jesucristo di jap'ahü 'nɛ da hyut'a ni mmuihü.

⁸ A nuyá, ngue dí ɛc'ɛi ra Jesucristo, ya da zä ga mmat'Oja. Nu'mø dí mmat'Oja, dadi ja mammadi Oja connä ngue'ahü. Porque dadi johya ngue nuna ni nt'ɛc'ɛihü i ja, ya i hma ndap'u bi zä. ⁹ A nügä, dí hahma mmui ngue dí ørpabi rá 'bɛfi Oja. Dí mmangä ra hoga 'da'yo hya ngue hanja rá Ts'unt'u Oja. Pɛ pa Oja ngue nu'mø dí mmat'Oja, zant'a dadi tet'ahü p'u dí mmat'Oja. ¹⁰ Nügä, emmei dí äpra mate Oja xamhmatho ngue Oja da nu ha di japi ngue da zä ga mmagä p'u guí 'buhmü.

¹¹ Porque dí nne ga mmagä p'u ga ma nu'ahü. Gue'a di zä ga o'ahün'yü xanho hanja Oja'a, n'namhma ngue man'na gui hyahü ra ts'edi. ¹² Dí nnegä ngue nuna ma nt'ɛc'ɛihü i ja, man'na ga nhyathü ra ts'edi n'na ngu n'najü.

¹³ Ague ma zi cü'ahü, dí nne guí pahmü ngue ya xangu yø nnidi xtä sänni ga ma nu'ahü. Pɛ asta guehya hingui sä ga mmap'u. Nu'a nna ne ga mmagä p'u, dí nne ga japä mi'da yø ja'i ngue da 'yɛc'ɛi ra Jesucristo tengutho dí ørpabi yø ja'i 'bui ndap'u bi zä. ¹⁴ A nügä 'yo ma güenda ngue ga xihra hoga 'da'yo hya gätho yø ja'i. Ga xihra hya yø basucua, ga xihra hya'u hingyø basucua. ¹⁵ Janangue nügä, nu'u ni mmenguhü 'bup'u ja ra hnini Roma, janjuani ngue dí nne ga xicä ra hoga 'da'yo hya'u.

¹⁶ Nūgä hīndī pes'ma sā ngue ga mmangä na ra hoga 'da'yo hya. Porque nuna ra hya na, n'youi rá ts'edi Oja para ngue di nyani gätho yø ja'i da 'yēc'ei ra hya. Hinga hōndyø judío di nyanyø te, sinoque xquet'a 'nē'u hīngyø judío di nyanyø te 'mø da 'yēc'ei ra hya. ¹⁷ Nuna ra hoga 'da'yo hya na, ja timp'u ma mmuihu ngue Oja di hojpa rá ts'oqui ra ja'i, hōntho da 'yēc'ei ra Jesucristo n'na. Nguna ra hya mmamp'u ja ra Maca Libro ngue ɛna: "Nu to da 'yēc'ei Oja, gue'a ra ja'i di hojpabi rá ts'oqui'a 'nē di unna 'da'yo te ra ja'i".

¹⁸ Ya dí nnuhu ngue nuna Oja bí 'bu mahets'i, ra ndussutho ra castigo da japyø ja'i ngue yø ts'oc'ei. Porque nuya yø ja'i ya, nuna te ra nts'o øt'e, hīndi japi da fahna ra hya majuanī. ¹⁹ I jahma ha rá nja nguep'u di fadi ngue 'bu Oja. Porque nuna Oja i udi hanja ngue 'bui. ²⁰ A nuyá, nuna Oja na, hīnjongui nnu na, pe nu te bi hoqui, gä dí nnuhu. Ja di nequi p'u ngue 'bu Oja. Mi zä mi nja ra ximhäi, ya bi nequi ngue 'bu Oja, 'nē ja rá ts'edi para zantho. Ya hīngui säp'u da 'yenyø ja'i ngue hīngui padi ngue 'bu Oja. ²¹ Madague'a pahyø ja'i ngue 'bu Oja, pe hīngui ɛspi ngue da 'yembī gue'a Oja'a. Ni xīndi ja mammadi. Nu'a te gäma hya ngue yø hyase yø ja'i, gä hīnte di muui. Gue'a corpabi yø n'yomfēni'a. ²² Yø ja'i ɛna ngue ja yø mfadi, pe nu te øt'e, gue'a gui nequi ngue hīnte padi. ²³ Porque yø ja'i hīngui ɛspabi na Oja maguese hīnjam'mø da du. Guego ɛspabi'u yø dahmu ja yø hmi tengutho ra ja'i nuna da thotho. Bi hocyø dahmu ngue yø ts'int's'u, bi hocyø dahmu ngue yø c'ɛya, bi hocyø dahmu ngue yø zu'ɛ ja goho yø gua, embi ngue gue'u Oja'u.

²⁴ Ngue nguna bi 'yøtyø ja'i, nuna Oja ya bi hyep'u, bi unna 'yu yø ja'i ngue da 'yøt'a te ra nts'o so yø mmui. A nu yø ja'i p'uya, ra 'bē'isätho te di n'yørpe n'na ngu n'na. ²⁵ Guehya yø ja'i hīmbi ne da 'yēc'ei na ra hya majuanī para ngue da badi hanja Oja. Sinoque nu'a ra fehni, gue'a ɛc'ei'a. Pe yø ja'i hīngui thanne Oja, nuna bi hoqui te gäma cosa i ja. Sinoque gue'u yø cosa bi hoc'a Oja thanne yø ja'i. 'Nē gue'u nnu mansu'u. Conque nuna majuanī ngue Oja p'uya, hōnt'a ni 'yup'u ngue da ma nthanne para zantho'a. Da ngut'atho.

²⁶ Janangue nuna Oja, di unna 'yu yø ja'i ngue da 'yøt'a te yø 'bē'isä ga 'yo. Nu yø xisu hīngui nne di nthati ngue di m'muhyø ndø, sinoque yø mmixisuui'u di n'uni ngue di 'bēspabi yø sä. ²⁷ Xquet'a njarbutho yø n'yohu p'uya, hīngui nne ngue di nthati ngue di m'muhyø xisu. Sinoque di n'uni ngue yø mmin'yohuui di 'berpabi yø sä. Pe nu'a ra nts'o ga 'yo ya yø ja'i ya, ya ja rá njut'i'a te øt'e, ngue gä ra m'medi ga 'yo.

²⁸ A nu yø ja'i hinguì nne da badi hanja Oja, janangue nuna Oja bi hyep'ua, bi unna 'yu yø ja'i da 'yøt'a te ra nts'o so yø mmui ngue hinni 'yup'ua da 'yøt'e. ²⁹ Ya xa bennba yø mmui yø ja'i'a ra nts'o ga 'yo. A nu yø ja'i, yø 'yots'om'mäi, yø ts'oc'ei, man'na ni netho ngue di xandi te pets'i, yø zeya, yø hyote, yø nequisui, yø hyäte, yø mambethani. ³⁰ En'a häi yø mmic'eiui p'ua ha ya. 'Ne nnu man'ua Oja, hinjongui su, yø dennate, di 'yets'i ha ya, honi ha di zä da 'yøtra nts'o. Hinguì ec'ei rá papá ogue rá mamá 'mø nzofu. ³¹ Ma 'bedi yø mmui. Nu te mma ngue da 'yøt'e, hinguì øt'e. Hin'yu yø yemmui, 'ne hinda punnbabi yø mmic'eiui. Hin'yu yø huécate. ³² Nuya yø ja'i øtya yø hya ja ua, padi xanho ngue mman'Oja ngue da japa castigo ya yø ja'i øtra ts'oqui. Pe yø ja'i ena man'na di sigue ni 'yøtho ra ts'oqui. Nu'mø nnu ngue xants'o te øtyø mmic'eiui, asta di johya.

2 ¹ Nu to gä haspa ra güenda te ga 'yo rá mmic'eiui, embi ngue da ma ra castigo ngue ra ts'oqui øt'e, pe nuna ra ja'i haxra güenda, guehna di jase p'ua da ma ra castigo na, porque xquet'a ja rá ts'oqui. ² Dí pahmu njuani ngue nuna Oja, go ni 'yup'ua da haspa ra güenda'a te gä ra nts'o øtyø ja'i na. ³ Nu to gätho mma ngue da ma ra castigo rá mmic'eiui ngue xants'o te øt'e, 'ne xquet'a njase p'ua ngue xants'o te øt'e, xquet'a 'nehya hinda mpommi ra castigo ya. ⁴ ¿Ua hinda unna güenda na ra ja'i na, ngue hanja ngue nuna Oja, hinga 'bexque'a di japa castigo ra ja'i 'mø xants'o te øt'e? Ra ja'i i jonnbabi rá mate Oja, porque Oja i tømra ja'i ngue da hyep'ua ra nts'o ga 'yo. ⁵ Nu ra ja'i xandønnaxi rá mmui ngue hinguì nne da hyep'ua ra nts'o ga 'yo, pe nu'mø ra pa dani hyaxra güenda Oja, man'na xangu ra castigo da thohna ra ja'i njap'ua.

⁶ Nuna Oja, nu te xa 'yøt'e n'na ngu n'na yø ja'i, gue'a ra njut'i di t'un'na. ⁷ Nuna Oja, ra 'da'yo te di unni te'o ya ga 'bu'a ngue høndra nho øt'e, i honnbì ngue ha di hnu manho Oja 'ne di ja ndummui ngue honi ha di yurbu di manda Oja para zantho. ⁸ Pe Oja, da japa castigo ya yø ja'i festho ra hya 'ne hinguì nne da 'yec'ei na ra hya majuanì, sinoque gue'a te xants'o ga 'yo. ⁹ Ra ndø dummui da thogui te'o gätho xants'o te ga 'yo. Hinga høndyø judío, sinoque 'ne'u hingyø judío mathoguitho ra n'u da zä. ¹⁰ Pe nu'u yø ja'i ngue gä ra nho ga 'yo, gä ra nho di t'unni. Oja da 'yøt'e ngue da hnu mansu 'ne da hyurpa yø mmui. Hinga høndyø judío, sinoque xquet'a 'ne'u hingyø judío di nthui ra nho. ¹¹ Porque nuna Oja, n'na ngu n'na yø ja'i da hyaspabi xandønho ra güenda.

¹² A nuyá, gätho yø ja'i, gä ja yø ts'oqui. Pe nuna Oja da hyaspabi ra güenda. A nu yø ja'i ngue hinguì pa'a ra ley ga 'yo yø judío, xquet'a da thaspa ra güenda co nu'a te ra hya padi. Pe nu yø ja'i padi te mmamp'ua ja ra ley ga 'yo yø judío, da thaspabi ra güenda co nu'a te ra hya nt'ot'i p'ua ja ra ley. ¹³ Porque Oja hinda nu manho yø ja'i'a ngue høntho da

badì te mmamp'u ja rá ley Oja. Nu'u yø ja'i nnu manho Oja, gue'u yø ja'i da 'yøt'a te rá nho mmamp'u ja rá ley Oja'u. ¹⁴ A nuyá, madague'a 'buhyo ja'i ngue hinjam'mø xa 'yøde te rá hya nt'ot'i p'u ja rá ley ga 'yo yø judío, pɛ xquet'a ya pase'a te rá nho di manda Oja ngue da n'yo. Porque pase p'u ja yø n'yomfɛni'a te rá nho i jatho ngue da 'yøt'e. Ya xquet'a di nthɛdui'a te rá nho mmamp'u ja rá ley Oja. ¹⁵ Nu'a te ga 'yo, gue'a gui nɛqui'a ngue pap'u ja yø n'yomfɛni'a te rá nho mmamp'u ja rá ley nuna ja ngue da 'yøt'e. I pahyo ja'i ngue'mø xanho te øt'e, ogue hinguì ho te øt'e. ¹⁶ Nu te gäma hya mbɛmp'u ja yø mmui yø ja'i, nuna Oja, da 'yɛhra pa da penhna Jesucristo ngue da hyaspa rá güenda yø ja'i te gäma hya mbɛni. Guehna rá hya dí mmangä naya mɛnte ngue dadi 'yongä rá hoga 'da'yo hya.

¹⁷ Nu'u yø judío, dí nne ga xi'ahu te rá hya ja ngue da thogui. Guehya padì xanho te mmamp'u ja rá ley bi 'yotra Moisés. 'Nɛ di 'yɛts'i ngue padì xanho hanja Oja. ¹⁸ Yø judío padì xanho hanja'a te rá pähä Oja, porque nuna rá ley i ca, guehna xännbabi na ndana gue'a rá nho i jatho ngue da 'yøt'e. ¹⁹ I ɛna ngue yø mbadi xandønho, da zä da xännbabi yø ja'i ɛntho yø xädä ngue 'yo 'bexui. ²⁰ I ɛna ngue padì xandønho ha di japra hya da xännbabi'u yø ja'i hinte padì. I ɛna ngue padì xandønho ha di japra hya di opan'yu'u yø ja'i hinguì padì hanja rá hya. Porque nup'u ja rá ley, i ɛna ngue gä ja bí jujp'u'a rá hya majuanì ngue xännbabi yø ja'i. ²¹ Pɛ xi'mø ɛna ngue majuanì'a te rá hya xännbabi mi'da yø ja'i, çhanja'mø ngue hinguì øt'a te rá hya xännbate 'mø? I ɛmbi ngue hinguì ho di mpe yø ja'i, çhanja'mø ngue go i mpɛsɛ? ²² I ɛmbi ngue hinguì ho di n'yots'om'mäi yø ja'i, 'nɛ go 'yots'om'mäisɛ. I ɛna ngue hinguì nnu manho yø dahmu, pɛ nuya p'uya, guehya pɛsɛ'a rá mɛnyu di mpeti p'u ja rá nija ya. ²³ Di 'yɛts'i ngue ɛna padì xandønho'a te rá hya mmamp'u ja rá ley. Pɛ nuyá, guehya hinguì øtya yø hya mmamp'u ja rá ley ya, go guehya yø ts'oqui ya nguep'u hinguì nnu mansu Oja yø ja'i. ²⁴ I nt'ot'i p'u ja rá Maca Libro ngue ɛna: “Go ni ts'oquihu p'u nnømman'u Oja ya yø ja'i hingyo judío”, i ɛna hya.

²⁵ Nu rá ja'i bi mi ngue rá judío, ya xanho ngue'mø øt'e te gäma hya mmamp'u ja rá ley ga 'yo yø mmijudíoui. Pɛ nu'mø hinguì øt'e te gäma hya mmamp'u ja rá ley, ya hinte di muui, madague'a bi mi ngue rá judío. ²⁶ A nu rá ja'i hingra judío, 'nɛ da 'yøt'e te mmamp'u ja rá ley ga 'yo yø judío, ya rá ja'i Oja. Ya cohi tengutho 'mø dra judío. ²⁷ Nu rá ja'i ngue hingra judío pɛ øt'e te mmamp'u ja rá ley, ya di nɛqui xanho ngue ja rá ts'oqui rá judío. Porque ja ha nt'ot'i rá ley i ca, 'nɛ hinguì øt'e te mmamp'u ja rá ley i ca. ²⁸ I t'ɛmbi ngue rá judío, gue'a rá ja'i Oja'a. Pɛ himma juani ngue rá ja'i Oja rá ja'i nu'a hontho bi mi ngue rá basi rá judío, ogue n'youi rá hmɛpya rá do'yo tengutho yø judío ngue n'youi rá circuncisión. ²⁹ A nu'a majuanì ngue rá ja'i Oja, gue'a rá ja'i hahrá mmui

ngue hep'u ra nts'o'a. Guehna ra ja'i nnu manho Oja na p'uya,
madague'a gue hingo nnu manho yø ja'i.

3 ¹ Pe nuna ra hya dí mmangä, hindí mmangä gue hinte di muui te bi 'yøt'Oja gue bi huanhyø judío 'ne bi manda bi njapra hmeppya gue ra circuncisión. ² Porque xangu ha rá nja ra hya. Porque gue'u yø judío, ma datho gue bi fätrá hya Oja. ³ A nuyá, nu 'da'u yø judío ya, ya bi hyep'u Oja. Pe, lua rángue bi hyep'u Oja'u, ua go 'ne'a Oja da hyep'u'a rá hya bi ma gue da 'yøt'e? ⁴ Nu'a, hin'na'a. Madague'a Gä yø fehni yø ja'i, pe nuna Oja hinjam'mø di fehni na. Nguna ra hya nt'ot'i p'u ja ra Maca Libro, i ena: "Nu'i ma Oja'i, di nequi gue nu'a te ra hya guí mma, Gä xanho. Hinjonni ja'i da bønì da 'yembì gue hinga gue'a ra hya guí mma", i ena.

⁵ Pe xi'mø gue gue'a ra nts'o dí øthu, ja di nequi p'u gue tate xandønho Oja, ìdana ja gue ga mmamhmu ya 'mø? ¿Ua da zä ga emhmu gue ya hinni 'yup'u te da 'yørcahu Oja gue da jacju ra castigo 'mø? Porque gue'a yø hya yø ja'i'a. ⁶ Nu'a ra hya'a, hinda zä gue gue'a ga mmamhmu'a. Porque nu'mø ya hinni 'yup'u te ørcahu Oja, ìha di zä da hyaspabi ra güenda yø ja'i 'bu'a nximhäi 'mø?

⁷ Pe xi'mø mmanna fehni n'na, ja di nequi p'u gue nuna Oja i tate xandønho rá hya, porque hinjam'mø di fehni Oja, lua sä ga emhmu gue ya hinni 'yup'u da hasca ra güenda ma ts'oquihu na Oja 'mø? ⁸ Ya sätho gue man'na xants'o te ga øthu 'mø, n'namhma gue da zä ga mamhmu gue dí honnbahu ha di nequi gue xandønho Oja. Nuna ra hya naya, i 'bu i'da yø ja'i di yajpagui gue engui gue ngu'a ra hya dí xännbate. Pe himma juani gue xants'o te dí xännbate. Nuya yø ja'i mman'a ra hya'a, guehya yø ja'i ni 'yup'u da ma ra castigo ya.

⁹ Xi ya 'mø, lua man'na tate xanho'u yø judío gue gätho mi'da yø ja'i ya 'mø? Nu'a ra hya'a, hinda zä'a. Porque ya dí mmangä gue ngu'u yø judío, ngu'u hingyø judío, Gä ja yø ts'oqui. ¹⁰ Nup'u ja ra Maca Libro nt'ot'i p'u ra hya gue ena: "Hinjonni ja'i di pønì gue xtanho te ga 'yo, ni xinga n'na nc'ei. ¹¹ Hinjonni ja'i di pønì gue di tini hanja ra hya. Ni xinga n'na nc'ei di pønì gue da hyon'Oja. ¹² Gätho yø ja'i ya xa hyep'u Oja. Porque xøgue Gä ra m'medi ga 'yo. Hingongi pønì gue xtanho te øt'e, ni xinga n'na nc'ei. ¹³ Nu'mø bi nya yø ja'i, tengutho 'mø bi ma nts'ots'i p'u o ra ánima, njapu ga nts'o ra hya pønna ne. Gä ra fehni ga ya. Ra ndate n'youi yø hya pønna ne ra ja'i, tengutho ra pozu 'mø bi za ra ja'i n'youi ra ndate p'u ha sa. ¹⁴ Høndra ts'ate ga ya, hinjam'mø di ya manho. ¹⁵ Høndra nthote nne. ¹⁶ Nup'u ha ni ma, Gä ra nts'oni ørpa yø

ja'i. ¹⁷ Nu'a da japi ngue hĩndi nsuhyø ja'i, hĩngui padi ha rá nja'a ra hya'a. ¹⁸ Ni xinga gue'a di so yø mmui ngue da nu mansu Oja".

¹⁹ Nguna ra hya nt'ot'i p'u ja rá ley Oja. Janangue nuyá, hĩngui sä ngue to da 'yena ngue hĩn'yu rá ts'oqui. Porque nu'a te ra hya mmanna ley, i mman'a te ga 'yo yø ja'i ca'a ra ley'a. Guehna ra hya mman'Oja na ngue gätho yø ja'i 'bu'a nximhäi, Gä ja yø ts'oqui. ²⁰ Nu'a te Gä ra nho di manda ra ley ga 'yo yø judío, hĩnjongui pøni ngue di øt'e. Janangue nuyá, nu to ena ngue ga 'yo'a te di manda ra ley, pø hinga gue'a di nyanná te'a. Porque Oja bi unna ley para ngue ga pahmu ngue ja ma ts'oquihũ.

²¹ A nuyá, ra hoga 'da'yo hya i mma ha rá nja ra hya ngue di hoga ma ts'oquihũ Oja. Ya di nequi ngue bi hogatho ma ts'oquihũ Oja, hinga gue'a ra ley ga 'yo yø judío i nhohma ts'oquihũ. Nup'u ja ra ley, nu'u yø pøngahya Oja bi 'bet'o ra hya ngue da zønna pa da yanjũ Oja. ²² Nuna Oja, di hoga ma ts'oquihũ 'mø ga ec'ei ngue ya bi yanjũ ra Jesucristo. Hønt'o bi zä ma ja'i da 'yec'ei, di hojpabi rá ts'oqui. Porque gätho yø ja'i, mahyonitho ngue guehna Oja di hojpabi yø ts'oqui. ²³ Porque gätho yø ja'i, Gä ja yø ts'oqui. Hĩnjongui pøni ngue di øt'a te ra nho i nne Oja ngue da 'yøtyø ja'i. ²⁴ Nuna Oja, ra matetho bi 'yøt'e ngue bi hoga ma ts'oquihũ. Porque ra Jesucristo gue'a bi gurca ma ts'oquihũ'a. ²⁵ Nuna Oja, bá penhna Cristo para ngue yø hmi yø dä yø ja'i p'u da tho. Bi du ngue di hojpa yø ts'oqui gätho yø ja'i da 'yec'ei. Nu'mø mi du ra Cristo, ya bi nequi hanja ra hya ngue ya bi nhohyø ts'oqui yø ja'i. Nu'mø yø pa xa thogui, xa nzerpa yø ja'i na Oja, hĩmbi menhna castigo ngue yø ts'oqui xa 'yøt'a m'met'o. ²⁶ Pø nuya ngue ya bi du ra Cristo, ya di nequi ngue njut'i gätho yø ts'oqui yø ja'i. A nuyá, ya dí haxhu njuani ngue Oja, njuantho ra ts'ut'abi øt'e, nu te'o gätho ec'ei ra Jesucristo, gue'u di hojpa yø ts'oqui'u.

²⁷ Xi ya, ¿hapu di nequi yø hya'u di 'yets'i, ena ngue ja tema nho bi 'yøt'e ngue i nhohyø ts'oqui ya? Ya hinha di nequi'a ya. Porque nu'a i nyanma tehũ, hinga gue'a ngue ga øthu'a te mmamp'u ja ra ley'a. Sinoque nu'a i nyanma tehũ, gue'a ma nt'ec'ei ja'a. ²⁸ A nuyá, ya dí nnuhu ngue nu'a i nhohma ts'oquihũ, hinga gue'a ngue ga øthu'u yø hya mmamp'u ja ra ley ga 'yo yø judío'a. Nu'a di nhohra ts'oqui, gue'a ngue da t'ec'ei ra Jesucristo'a.

²⁹ Xi Oja, ¿ua en'a ngue hønt'u yø judío yø Oja'a? ¿Uangui mman'Oja ngue 'ne'u hĩngyø judío yø ja'i Oja? Majuani ngue xquet'a 'ne'u.

³⁰ Porque nuna Oja, 'dase na. 'Ne guehna di hojpi gätho yø ja'i da 'yec'ei ra Jesucristo na, ngu yø judío, ngu'u hĩngyø judío, Gä di hojpi. ³¹ Xi ya, ngue ja ma nt'ec'ei, ¿ua da zä ga emhmũ ngue ya hinga øthu'a te ra

nho mmamp'u ja ra ley ya'mø? 'Yo gui mman'a tengu'a. Hante gue man'na gue'a di zäp'u ga øthu'a te mmamp'u ja ra ley'a.

4 ¹ Xi ma mboxitahu ra Abraham, ¿te 'be'a bi 'yøt'e ngue Oja bi hojpabi yø ts'oqui? ² Nu'mø ngue ra Abraham ja tema nho bi 'yøt'e janangue Oja bi hojpabi yø ts'oqui, ya säp'u da 'yena di 'yex'mø. Pe pa Oja ngue hinguí sä di 'yets'i. ³ I mmamp'u ja ra Maca Libro ha bi nja ngue Oja bi hojpabi ra Abraham ngue ena: “Ra Abraham bi 'yec'ei ngue di nja'a te ra hya xi xi Oja. Nu'a i 'yec'ei p'uya, Oja bi hojpabi”, i ena. ⁴ A nuyá, nu'mø ngue to øt'a n'na ra 'befi, nu'a ra nzäbi ma t'unni, ya hinga matetho t'ørpe ngue'a te ma t'unni, sinoque thupi. ⁵ Pe Oja hinguí enju ngue ja tema 'befi ga øthu ngue di hoga ma ts'oquihu. Porque Oja, ra matetho bi 'yøt'e ngue bi hoga ma ts'oquihu. A nuyá, hontho ga ec'ei hu ngue Oja di nja'a te bi ma. ⁶ Ra David bi ma ngue ra mmenthi di nthui yø ja'i nu'u di hojpabi Oja, madague'a hinguí øt'e gätho'a te ra nho ja ngue da 'yøt'e. ⁷ Bi 'yena: “Ya ra mmenthi bi nthui yø ja'i, nu'u di punnbabi Oja. Ya hinda japa castigo ngue yø ts'oqui xa 'yøt'e. ⁸ Ya ra mmenthitho bi nthui yø ja'i nu'u ja yø ts'oqui 'ne di hojpatho Oja yø ts'oqui”, i ena.

⁹ Xina ra mmenthi na, ¿ua høndyø judío mmeppya yø do'yo di nthui na ra hya na? Nu'a, hin'na'a. Sinoque 'ne'u yø ja'i hinga mmeppya yø do'yo di nthui na ra mmenthi na. Porque dí xi'ahu ngue ra Abraham bi 'yec'ei ngue di nja'a te ra hya bi xi Oja. Nu'a i 'yec'ei p'uya, gue'a i hojpabi Oja'a. ¹⁰ Xi'mø mi ma mahojpi ra Abraham, ¿ua ya mmeppya, ua gue tobe himmani hmeppya 'mø mi ma mahojpi? Nuná, bi ma mahojpi hante ngue da hmeppya. ¹¹ M'mefa p'uya, ra Abraham bi njapa hmeppya ngue ra circuncisión, gue'a bi nopa hmeppya Oja ngue ya bi hojpi ngue bi 'yec'ei. Janangue nuyá, guehna ra Abraham i nnopa papá to gätho ja yø nt'ec'ei ya. Madague'a hinguí n'youi ra hmeppya ngue ra circuncisión, pe Oja di hojpi. ¹² Xquet'a ra Abraham guehna bi nopa papá'u to Gä bi njapa hmeppya ngue ra circuncisión. Pe hinga hontho bi nopa papá ngue n'youi ra hmeppya, sinoque bi nopa papá ngue bi dennbabi rá nt'ec'ei bi nja ra Abraham hante ngue da hmeppya.

¹³ Nuna Oja, bi yarpabi n'na ra hya ra Abraham ngue nu'u yø mbom'meto, di t'unna häi da gohmi Gä rá nguni nximhäi. Pe hingue i t'unna häi da gohmi ngue da t'embí bi 'yøt'e gätho'a te mmamp'u ja ra ley. Nu'a, hin'na'a. Sinoque bi 'yec'ei ngue Oja bi hojpabi yø ts'oqui, janangue bi t'un'na ra häi da gohmi. ¹⁴ Nu'mø di t'enju ngue jatho ga øthu te Gä mmamp'u ja ra ley, ja di n'nacju'a te ra hya di yat'a Oja, ya hinte ni bontho ma nt'ec'ei hu 'mø. Xi mmangu'a ra hya di yat'a Oja

p'uya, xquet'a h̄inte n̄i b̄ontho 'm̄ø, porque ḡä ja ȳø ts'oqui ȳø ja'i. ¹⁵ 'N̄e nu'a r̄a ley, r̄a castigotho n'youi'a. Nup'u hapu f̄adi tem̄a hya mmanna ley, ya pahȳø ja'i ngue ja ȳø ts'oqui, porque h̄ingui øt'e te mmamp'u ja r̄a ley.

¹⁶ Nuna r̄a hya di yat'a Oja, i mma ngue gue'u ȳø ja'i d̄a 'ȳec'ei, di j̄api. Ya di n̄equi p'uya ngue Oja r̄a matetho bi 'ȳøt'e ngue di j̄api to d̄a 'ȳec'ei. H̄ingui mman'Oja ngue d̄a h̄ont'u to d̄a 'ȳøt'e te mmamp'u ja r̄a ley di j̄api. Porque r̄a ja'i ja r̄a nt'ec'ei tengutho r̄a nt'ec'ei bi nja r̄a Abraham, ya guehna r̄a Abraham i nnøpe ngue r̄a papá r̄a 'ȳec'ei.

¹⁷ Guehna i nne d̄a manna hya bi xi Oja r̄a Abraham ngue bi 'ȳembi: "Ague Abraham, ḡä øt'ä ngue guí cohi gr̄a papá ya. Porque xangu n̄i bas̄i di nxandi ḡä r̄a nguni nximh̄ai", bi ȳembi. Nuna r̄a Abraham bi 'ȳec'ei te bi man'Oja, porque Oja i s̄a d̄a 'ȳøt'e ngue di b̄ennate'u to ya xa ndu. Ximmi s̄a d̄a 'ȳøt'e ngue di m'mu'u ȳø bas̄i tobe h̄ingui 'b̄ui.

¹⁸ R̄a Abraham bi xi Oja ngue di m'muhr̄a bas̄i, nuna r̄a bas̄i di m'mui, di nxandi ndap'u bi z̄ä ḡä r̄a ximh̄ai. 'N̄e h̄ingui s̄a di 'bede hangū ḡa ngu. R̄a Abraham h̄imbi bad̄i ha di z̄ä di nja na r̄a hya na, p̄e nu'a te r̄a hya bi xi Oja, bi 'ȳec'ei ngue di nja. ¹⁹ R̄a Abraham r̄a nzegui ya mmemi 'bu'a n'na ciento njeya. R̄a Sara p'uya, xquet'a ya r̄a b̄ødac'ei. Ya xi thohȳø pa p'u xt̄i m'muhr̄a bas̄i. P̄e r̄a Abraham h̄imbi 'behr̄a nt'ec'ei bi nja. ²⁰ H̄injam'm̄ø bi nyob̄eni. Sinoque n'nat'a bi b̄eni ngue di nja'a te r̄a hya xi xi Oja. Bi hya r̄a ts'edi ec'eitho ngue di m'muhr̄a bas̄i xi xi Oja ngue di m'mui. Janangue espatho Oja. ²¹ Nuna r̄a Abraham ya man'natho di segura p'uya ngue Oja i ja r̄a ts'edi d̄a 'ȳøt'a te ḡama hya di yat'i ngue di nja. ²² Nuna r̄a nt'ec'ei bi nja r̄a Abraham, guehna i hojpabi Oja ȳø ts'oqui m̄i ja na.

²³ Nu'm̄ø m̄i ma nt'ot'i r̄a hya ngue ya bi ma mahojpi r̄a Abraham, hin'i ma nt'ot'i na r̄a hya na ngue h̄ontho d̄a hnu manho r̄a Abraham.

²⁴ Sinoque bi ma nt'ot'i na r̄a hya na, ja ḡa pahmu p'u ngue Oja xquet'a di hogahu 'm̄ø ḡä ec'eihu na Oja bi 'ȳøt'e ngue bi b̄ennate ma Hmuhu Jesucristo 'm̄ø m̄i du. ²⁵ Nuna r̄a Jesús, bi n'uni bi tho ngue bi gurca ma ts'oquihu. M'mefa p'uya, bi b̄ennate. A nuyá, gue'a i hogahu Oja'a ya.

5 ¹ Ya bi nhohma ts'oquihu ngue dá ec'eihu na ma Hmuhu Jesucristo. Conná guehra Jesucristo ya dá nhøjpahū Oja. ² Ya dá tinnbahū r̄a mate Oja ngue dá ec'eihu r̄a Jesucristo. 'N̄e d̄adi johyahū ngue bá ep'u r̄a pa ḡa nnuhū'a r̄a nho di un'Oja. ³ P̄e h̄inga h̄ondra nho di un'Oja gd̄a johyahū ya, sinoque 'n̄e'm̄ø dí s̄ahu r̄a n'u jatho ḡa johyahū. Porque nu'm̄ø s̄a r̄a n'u n'na, ja fup'u ngue seti hangū r̄a n'u s̄a r̄a ja'i. ⁴ Nu'm̄ø dí seti hangū r̄a n'u dí thohmu, ya nnu manhojū Oja 'm̄ø. A nu'm̄ø ya nnu manhojū Oja p'uya, ya dí pahmu ngue bá ep'u r̄a pa ḡa nnuhū'a r̄a nho di uni. ⁵ Nuna r̄a nho ja ngue di n'nacjū, h̄ingra f̄ehnitho

na. Porque ya bá 'benngahũ ra Espíritu Santo ga n'yohũ, gue'a xoga ma mmũihũ ha gdá pahmũ ngue majuanĩ di macjũ Oja'a.

⁶ A nuju, hinda zã ngue ga honse ha di nyamma tehũ. Pe bi zonna pa bi nja'a te bá sãn'Oja, ngue ra Cristo bi du conná nguehma ts'oquihũ.

⁷ Conque nuju, hinjonni ja'i di pøni da 'yenná te da tho conná nguehrá mmic'eiui, madague'a ra hoja'i'a ja ngue da tho. Pe rá nzegui 'bui te'o da 'yenná te da tho conná ngue'a ra ndø hoja'i. ⁸ A nuyá, di nequi xanho ngue di macjũ Oja, porque ra Cristo bi du conná nguecjũ, conque ja ma ts'oquihũ. ⁹ Ra Cristo ya bi du ngue bi hoga ma ts'oquihũ. Janangue nuyá, man'natho dí haxhũ njuani ngue ya bi yanjũ p'ũ ja ra castigo di nja'mø rá nzegui. ¹⁰ Conná nguehma ts'oquihũ, mama nsuihũ Oja. Pe bi 'yøt'Oja ngue da nhøjpahũ conná ngue'a i du rá Ts'unt'ũ. A nuyá, ya dadi n'amigohũ Oja ya. Ya man'natho dí haxhũ njuani ngue hinguĩ encjũ ra Cristo, sinoque 'bui ngue da yanjũ p'ũ ja ra castigo. ¹¹ Pe hinga høntho ga johyahũ ngue ya bi yanjũ p'ũ ja ra castigo, sinoque ma datho dadi johyahũ ngue ya dá nhøjpahũ Oja conná nguehna ma Hmuhũ Jesucristo.

¹² Nũua ja ra ximhäi, n'na nc'eitho rá mudi bi 'yøtra ts'oqui. Ja bá fup'ũ ra ndate p'uya ngue'a ra ts'oqui bi nja. Janangue nuyá, nu gätho yø ja'i 'bui, gä i tu porque gä øtra ts'oqui. ¹³ Nu yø ja'i bi m'mui hante ngue da fahra ley bi 'yøtra Moisés, gä bi 'yøtra ts'oqui. Nu'ũ yø ja'i'ũ, hinguĩ sä da 'yena ngue hinguĩ padi ndana'a ra nho ja ngue da 'yøt'e.

¹⁴ Di nequi ngue ra ts'oqui bi 'yøtyø ja'i, porque gä bi du. Rá mudiho ra Adán bi 'yøtra ts'oqui, m'mefa p'uya gätho mi'da yø ja'i bi 'yøtra ts'oqui, madague'a ngue hinga 'da'iguui ra ts'oqui bi 'yøtra Adán.

Nu'a te ra ts'oqui bi 'yøtra Adán, gue'a bi ts'oni gätho yø ja'i'a. Pe m'mefa bi m'muhra Cristo, guehna bi 'yørpabi ra nho yø ja'i na. ¹⁵ Ja uana te bi nja ngue ra Adán bi 'yøtra ts'oqui, ximmi ja uana te bi nja ngue'a rá mate Oja bi 'dacjũ. A nuna ra Adán, mi zã mi 'yøtra ts'oqui, xandøngu yø ja'i bi tocabi ngue bi du. Pe nuna ra Jesucristo guehna bá hannbabi rá mate Oja, 'ne xandøngu yø ja'i bi tocabi ngue di nyani. Man'na ja ts'editho te bi 'yøtra Jesucristo ngue ra Adán. ¹⁶ Nu'mø mi mudi bi nja ra ts'oqui, bi man'Oja ngue nu'a ra ts'oqui, di nja ra njut'i ngue ra castigo. Pe nu'mø ya mandøngu dyø ja'i øtra ts'oqui, nuna Oja bi ma ngue da 'yøtra mate di nhøjpathoui yø ja'i ja yø ts'oqui. ¹⁷ Co nuna n'na nc'ei bi 'yøtra ts'oqui, m'mefa p'uya, gätho yø ja'i ja ngue da tho ra ndate. Pe nu to gä di nthœui rá mate Oja ngue di punnba yø ts'oqui, di t'unna 'da'yo te conná nguehra Jesucristo.

¹⁸ Nuna ra Adán bi 'yøtra ts'oqui, gätho yø ja'i mi ja ngue da ma ra castigo. Pe nuna ra Jesucristo bi 'yøtra nho, gätho yø ja'i ja ngue di tocabi da ma mahojpi yø ts'oqui 'ne di nthœui ra 'da'yo te. ¹⁹ Ra Adán

himbi 'yøt'e te bi xi Oja, mandøngu dyø ja'i bi gohi ngue yø 'yøt'its'oqui. Pe ra Jesucristo ngue bi 'yøt'e te bi xi Oja, ya mandøngu dyø ja'i di tocabi ngue di hojpabi Oja.

²⁰ Nuna ra ley, bi ma nt'ot'i para ngue man'na gdá padi ngue ja ma ts'oquihü. A nuyá, nu'mø dí padi ngue xangu ma ts'oquihü i ja, ya man'na gdá pahmu ngue nuna rá mate Oja bi 'dacju, ma datho ngue xangu na. ²¹ Janangue nuna ra ts'oqui xa bennga ma mmuihü, gue'a bá hanngahü ra ndate'a. Pe nuyá, ngue ya bi bennga ma mmuihü rá mate Oja ya, guehna bá hanngahü ra 'da'yo te naya, ngue ya bi ma mahoqui ma ts'oquihü conná nguehma Hmuhü Jesucristo.

6 ¹ ¿Ndana exa ja ngue ga øthu ya'mø? ¿Ua sä ngue ga sigue ga øthu yø ts'oqui n'namhma ngue nuna Oja man'na xangu rá mate di 'dacju? ² Nu'a, hinguí sä'a ngue ga sigue ga øthu yø ts'oqui. Sinoque ya bi zep'u'a te ra ts'oqui xtá øthu m'met'o. ¿To go ena ngue ga sigue ga øthu yø ts'oqui? ³ ¿Ua hinguí pahmu ngue nu to gätho ya dá nxixyahü, ya dá mbenthü ra Jesucristo? Nu'a i du'a, xquet'a tengutho 'mø ya dá tühü. ⁴ Nu'mø ma nxixyahü, ya dí ør'ma güendahü ngue ya bi zep'u'a ra nts'o xtá øthu m'met'o. Entho ya bi ma nt'äguigahü tengutho ra Cristo ngue bi t'ägui. Pe nuna ra Cristo conná ts'edi rá Papá bi japi ngue bi bennate p'u bi t'ägui. A nuju ya, tengutho 'mø ya dá bennatehü ngue ma'da'yo dá m'muhmu. ⁵ Porque nu'mø dí øthu ra güenda ngue ya dá tühü tengutho ra Cristo ngue bi du, xquet'a ya dí øthu ra güenda ngue ya ma'da'yo høndá m'muhmu tengutho ra Cristo ngue ma'da'yo bi m'mui.

⁶ Nu'mø mi 'dømbu ja ra pont'i ra Cristo, tengutho 'mø ngue ma do'yohü bi 'dø'mi. Porque ya bi zep'u yø ts'oqui xtá øthu m'met'o, ya hinni mantho di mandagahü ra ts'oqui tengutho 'mø gdi øt'e ngue ma hmuhü'a. ⁷ Porque nu ra ja'i øtrá güenda ngue bi du rá do'yo, ya bi hyep'u ra ts'oqui. ⁸ Pe nu'mø dí ør'ma güenda ngue ya dá tühü 'mø mi du ra Cristo, ya dí ec'eiü ngue ma'da'yo høndá m'muhmu tengutho ra Cristo ngue ma'da'yo hømbi m'mui. ⁹ Porque dí pahmu ngue nu'mø mi du ra Cristo, bi bennate, 'ne ya hinni mantho da du. Sinoque 'bui para zantho. ¹⁰ Ra Cristo n'na nditho bi du conná nguehyø ts'oqui yø ja'i. A nuya ngue ya 'bui, ga 'buhya ngue ørpabi rá pähä Oja. ¹¹ Da guecju ya, ma ga njathu p'uya, ga øthu ngue ya bi zep'u ra ts'oqui ngue ya ma n'yohü ra Jesucristo. Ya gdá 'buhmu'a ya ngue ga ørpahü rá pähä Oja.

¹² Janangue nuyá, mente yø pa dí 'buhmu ua ja ra ximhäi, ya hinni mantho ga unhnu ra 'yu'a ra ts'oqui. Hinga nnehü ngue da dajpahü'a tengue rá pähäse ma do'yohü. ¹³ Hinga unna 'yu ma mmuihü ngue ga øthu ra nts'o. Sinoque ma ga unma mmuihü Oja ngue ra nho ga øthu. Porque ya ma'da'yo høndá m'muhmu. ¹⁴ Nu'a ra ts'oqui xí bennga ma

mmui ngue madi mandagahu, ya hinni mantho di mandagahu'a ya. Nu'a ra ley mi haxra guenda ngue ma ts'oquihu, ya hinni mantho hascahu ra guenda'a ya. Porque Oja, ra matetho bi 'yot'e ngue bi yangthogahu.

¹⁵ Ya bi nyamma tehu, pe hinga gue'a ngue ga othu te ga mmamp'u ja ra ley i nyamma tehu. Sinoque Oja ra matetho bi 'yot'e ngue bi hoga ma ts'oquihu. Xi ya, ngue ya bi ma mahouqui ma ts'oquihu, lua sa ga sigue honga othu yot'oqui? Nu'a ya hin'na'a. ¹⁶ Ya gui pahmu ngue nu'mo ga homma hmu di mandagahu, ya di ohu ra 'ye'a ma hmuhu. Janangue nuyá, nu'mo ga ot'e ngue ma hmuhu'a ra ts'oqui, ya jatho ngue ga tuhu 'mo. Pe nu'mo ga ot'e ngue ma hmuhu Oja, ya di hoga ma ts'oquihu. ¹⁷ A nugá, dadi ja mamma di Oja porque ya ga hyehmu p'u ra ts'oqui xi bent'a ni mmuihu. 'Ne ya ga unni mmui ga 'yec'ei'a ra hya bi san'nahu. ¹⁸ Ya bá njuc'ahu p'u ja ra ts'oqui. A nuyá, ga gue'a ra nho gui nnope ni hmuhu ya. ¹⁹ Nuna ra hya di mmangá, di honi te nna hyeipa ra hya, n'namhma ngue da dini xanho ni mmuihu hanja ra hya. A nuyá, nu'mo yot pa xa thogui, xca unhu ra 'yu'a ra nts'o ngue mi tap'ahu, mathoguitho yot ts'oqui xca 'yothu. Pe nuyá, dami unni mmuihu ngue ga ra nho gui 'yothu ya. Janangue nu'a te ga gui 'yothu, da gue'a te ra 'befi Oja gui 'yothu.

²⁰ Nu'mo yot pa xa thogui ngue ga ra nts'o xta othu, hinmi padi ga othu ra nho. ²¹ ¿Teni 'be'a da tahmu ngue'a ra nts'o xta othu? Porque ra 'be'isatho te xta othu. Ga ra ndate bá n'youi. ²² Pe nuyá, ya da pomhmu p'u ja ra ts'oqui ya, ya yot mefigahu Oja ya. Janangue ya yot ja'igahu Oja 'ne ya di 'dacju ra te para zantho. ²³ Nu'a ra njut'i ngue ra ts'oqui, gue'a ra ndate'a. Pe nu'a di un'Oja, gue'a ra te para zantho di 'dacju rangue di n'yohu ma Hmuhu Jesucristo.

7 ¹ Ague ma zi cu'ahu, ya gui pahmu ngue ra ley i ja, i ja ra ts'edi ra ley ngue di manda ra ja'i mente 'bui. Pe nu'mo bi du ra ja'i, ya hinni mantho di manda ra ley ra ja'i. ² Ya gui nuhu tengutho n'na ra xisu 'mo bi nthati, i ja n'na ra ley hapu mma ngue hin'yu ra nt'edi da hyep'u ra damme ra xisu. Pe nu'mo ya bi du ra damme, ya bi xot'a ra ley mi sammra xisu. ³ Pe nu'mo hondi nthatra xisu 'ne 'butra damme, ya ra ts'oqui otra xisu. A nu'mo bi du ra damme, ya bi xot'a ra ley mi ja ngue ra nthati. Ya sa di nthati mahon'a, 'ne ya hinga ts'oqui otra xisu ngue di nthati.

⁴ A nuya ma zi cu'ahu, ya di otra guenda ngue da tuhu p'u ja ra pont'i bi du ra Cristo. Nu'a ra ley mi sangbahu, ya bi xotra hya'a ya. Ya hinda mandagahu ra ley ya. Ya ma n'yohu'a ra Cristo bi bennate p'u ha bi

t'ägui. Ya da zä ga ørpahü rá 'befi Oja ya. ⁵ Nu'mø yø pa xá thogui, Gä rá nts'o xtá n'yohü. Ma pahmu'a te mmamp'u ja rá ley Oja, ena man'na bi 'yannga ma mmuihu rá ley ngue rá ts'oqui ga øthu. Pe nu'a rá njut'i ngue rá ts'oqui, gue'a rá ndate'a. ⁶ Pe ya bi xoträ hya'a rá ley madi mandagahu ya. Porque ya dí øthu rá güenda ngue ya dá tühü. A nuyá, ma'da'yo dá m'muhmu para ngue ga ørpahü rá 'befi Oja. Guehna rá Espíritu Santo di 'dacju rá pähä ga ørpahü rá 'befi Oja ya, pe hinna øthu rá 'befi Oja ngue ga suhu'a te mmamp'u ja rá nyogui ley.

⁷ Ngue ya dí mmangä ná rá hya ná, ¿ua guí emhmu ngue dí mma ngue ya hingui ho rá ley Oja? Nu'a, hin'na'a. Sinoque rá ley xandønho. Xi'mø ngue hĩndi ja rá ley, ya hĩxcá pahmu te 'be'a ná rá ts'oqui 'mø. Tengutho mmanna ley ngue ena: “Yo guí nnehu n'na rá cosa ngue n'nan'yo to rá mmeti”, i ena. Janangue nuyá, dí pahmu ngue rá ts'oqui dí øthu 'mø dí nnehu n'na rá cosa ngue n'nan'yo to rá mmeti. ⁸ Nu'mø ma pahmu te mmamp'u ja rá ley, ena man'na bi hacju rá ts'edi ngue dí nnehu n'na rá cosa nu'a n'nan'yo to rá mmeti. Mente rá pa himbi fadi te mmamp'u ja rá ley, hĩndi nequi te 'be'a ná rá ts'oqui. ⁹ Nugä, nu'mø himmará padi te mmamp'u ja rá ley Oja, ya dí ena ngue xanho te dí øt'e. Pe nu'mø ma padi te mmamp'u ja rá ley, bi dinma mmui p'uya ngue hĩndi øt'e te mmamp'u ja rá ley Oja. Ya dá padi ngue ja ngue ga mma rá castigo ngue ma ts'oqui. ¹⁰ Porque nuna rá ley mi ja ngue xti 'dacrä 'da'yo te 'mø xcä øt'e te Gä di manda, guehna rá ley bi zänngui ngue ga mma rá castigo ná, porque hĩndä øt'e te di manda rá ley. ¹¹ Nu'a rá ts'oqui mi jagui, gue'a mi härca ma n'yomfeni'a, dí ena ngue da zä ga øt'e te Gä mmamp'u ja rá ley. Pe nup'u ja rá ley p'uya, dá timp'u mma ngue ga mma rá castigo ngue ma ts'oqui.

¹² Janangue nuna rá ley Oja, xandønho ná. Nu te gäma hya di manda, gätho xandønho. ¹³ Hingui sä ga emhmu ngue hingui ho rá ley Oja ngue i mma ngue jatho ga mmähä rá castigo. Nu'a ja ngue gdä mähä rá castigo, ngue ja ma ts'oquihu. Janangue co nu'a te gäma hya mmanna hoga ley, gue'a guí nequi ngue xandønts'o ma ts'oquihu'a.

¹⁴ Dí pahmu ngue nu'a rá ley, Gä gue'a rá hoga hya bi un'Oja i mmamp'u. Pe nuju ngue dyø ja'ithohü, Gä gue'a rá ts'oqui xa bennga ma mmuihu. ¹⁵ Hĩndi padi hanja te nmi øt'e. Porque nu'a rá nho nmi nne ga øt'e, hĩnga gue'a nmi øt'a. Nu'a tengue hĩndi nnu manho p'uya, go gue'a dí øt'a. ¹⁶ Pe nu'mø ngue 'nequi hĩndi nnu manhose te dí øt'e, ya dí padi ngue nu'a te rá hya mmamp'u ja rá ley, xandønho. ¹⁷ Janangue nuyá,

hĩngui nne ma mmui ngue dá ɔt'a te ya xtá ɔt'e. Sinoque gue'a ra ts'oqui mi jagui, gue'a go di mpe'a ngue'a te xtá ɔt'e. ¹⁸ Porque dí padi ngue hin tema nho xtá ɔt'e. Nu'a ra nho nmi nne ga ɔt'e, himbi zä xcá ɔt'e. ¹⁹ Hindá ɔt'a te ra nho nmi nne ga ɔt'e, sinoque nu'a te ra nts'o hĩndĩ nnu manho ngue ga ɔt'e, gue'a xtá ɔt'a. ²⁰ Janangue nuyá, nu'mø xtá ɔt'ä'a ra nts'o hĩndĩ nne ga ɔt'e, pe hingo dadi jagä'a, sinoque gue'a ra ts'oqui xa bennga ma mmui, gue'a go di ja'a.

²¹ Nguna ra hya xtá thocä ya. Nu'mø nmi nne ga ɔtra nho, pe xøgue høntra nts'o mi so ma mmui ga ɔt'e. ²² A nugui, dadi hogä'a te ra hya mmamp'u ja rá ley Oja. ²³ Nuua ja ma mmui mi ja ua n'na ra n'yomfeni ngue hĩnmi nnu manho'a te ra nho nmi sänni ga ɔt'e. Pe nuna ra hya na, nu'a ra ts'oqui xa benngagui ma mmui, gue'a hĩmmi nneque ga ɔtra nho'a. ²⁴ Pe huécate yø ja'i njap'u. ¿Te'o da zä da yani ngue hĩnda thohra castigo ja ngue da thogui? ²⁵ Porque conná n'yomfeni ra ja'i i nnu manho'a te ra nho mmamp'u ja rá ley Oja. Pe nu rá do'yo ra ja'i, Gä gue'a rá pähä ra ts'oqui i nne da 'yørpe. Pe dadi ja mammadi Oja ngue ma Hmuha Jesucristo go bi zä bá jugahu p'u ja ra nts'o'a.

8 ¹ A nuyá, ngue ya ma n'yohu ra Jesucristo ya, ya hinga mmähä ra castigo ya. Porque nu to n'yoi ra Jesucristo, ya bi n'uni ngue gue'a ra Espíritu Santo da xännbi te da n'yo. Ya hinni mantho ngue ɔtra nts'o mi ja rá mmui m'met'o. ² A nuyá, i ja rá ts'edi ra Espíritu Santo ngue di 'dacju ra 'da'yo te ngue man'yohu ra Jesucristo. Ya bá jugahu p'u ja rá ts'edi ra ts'oqui madi mandagahu, ya bi yanju ngue ra castigo mi ja ngue ga thohmu. ³ Dá pahmu hanja'a rá ley Oja, pe himbi hyät'i bi gugahu p'u ja rá ts'edi ra ts'oqui'a ra ley. Porque himbi zä dá ɔthu gätho'a te gäma hya di manda ra ley. Pe nuna Oja bi yanju. Bi 'yøt'e ngue bi nja'i rá Ts'unt'u bá penhua. Bi hnu ngue ra ja'i, pe himbi 'yøtra ts'oqui. Guehna bi tho na ngue bi gurca ma ts'oquihu. Bi hyejpabi rá ts'edi ra ts'oqui xi bennga ma mmuihu. ⁴ Nguna bi 'yøt'e, porque bi nepe ngue gue'a ra Espíritu Santo da gägbahu ra 'yu gdá n'yohu, n'namhma ngue da zäp'u ga ɔthu ra nho mmamp'u ja ra ley. Pe nu'a ra nts'o mi ja ma mmuihu m'met'o, ya hĩngui sä ngue ni mantho ga ɔthu'a ya.

⁵ A nu ra ja'i ngue rá n'yomfenise juqui te ga 'yo, hønt'a te ra nts'o ga 'buhyo ja'i di ja ndummui ngue ɔt'e. Pe nu ra ja'i ngue gue'a ra Espíritu Santo di unna hoga n'yomfeni ga 'yo, gue'a ra ja'i ngue høndrá pähä Oja di ja ndummui ngue ɔt'e. ⁶ Janangue nuyá, nu to di ja ndummui ngue da 'yøtra nts'o ga 'buhyo ja'i, da ma ra castigo. Pe nu ra ja'i di ja ndummui ngue gue'a rá pähä Oja da 'yørpe, gue'a ra ja'i hu rá mmui ngue di t'unna 'da'yo te'a. ⁷ Nu yø ja'i ngue høndra nts'o di ja ndummui ngue ɔt'e, guehya yø nsuiui Oja ya. Porque hĩngui nne da 'yēc'ei te mmamp'u ja rá ley Oja. Ni xinga gue'a Oja di sä ha di 'yēc'ei. ⁸ Janangue nuyá,

nu'u yø ja'i ngue høndra nts'o di ho da 'yøt'e, guehya hinguí nnu manho Oja te ga 'yo ya.

⁹ Pe nuju ngue ya dá hehmu p'u ra nts'o, gue'a ra Espíritu Santo i cägbahu ra 'yu nna 'yohu. Porque ra Cristo bá penhna Espíritu Santo ngue di n'youi te'o Gä ec'ei. A nu yø ja'i ngue hinguí n'youi ra Espíritu Santo, guehya yø ja'i hinguí ec'ei ra Cristo ya. ¹⁰ Nu ma do'yohu, ya bá ep'u ra pa da du ngue ra ts'oqui i ja. Pe ngue dí n'yohu ra Cristo, nu ma tehu di sigue di m'mutho, porque ya bi hoga ma ts'oquihu Oja. ¹¹ Nuna Oja bi japi bi bennate ra Cristo 'mø mi du. Xquet'a da japi di bennate ma do'yohu 'mø ya xtá ndu, porque ya dí n'yohu ra Espíritu Santo.

¹² Ague ma zi cu'ahu, i ja ts'editho ga øthu'a te ra hya xänngahu ra Espíritu Santo. Ya hinda dajpahu ra nts'o so ma mmuihu. ¹³ Porque nu'mø ga siguethohu ra nts'o xtá øthu m'met'o, ya ga mmähä ra castigo. Pe nu'mø ga øthu'a te xänngahu ra Espíritu Santo, ngue ga hehmu p'u ra nts'o, ya di 'dacju ra 'da'yo te para zantho.

¹⁴ A nuyá, nu to gätho ya ga 'yo'a te ra hya xännbabi ra Espíritu Santo, gue'u yø basi Oja'u. ¹⁵ Ya ma n'yohu ra Espíritu Santo ya. Ya hinguí ja ngue honga nsuhu ya, tengutho n'na ra ja'i 'mø su rá hmu. Porque majuaní ngue ya yø basigahu Oja ya. Nuna ra Espíritu Santo dí n'yohu, guehna annga ma mmuihu na ngue dí emphu Oja: "Ma Papá'i", dí emphu. ¹⁶ A nuna ra Espíritu Santo dí n'yohu, guehna øt'e ngue dí pahmu p'u ja ma mmuihu ngue ya yø basigahu Oja na. ¹⁷ Pe ngue ya yø basigahu Oja ya, xquet'a di tocagahu'a ra nho di yat'Oja di uni. Tengutho ra nho di t'unna Cristo, ngut'atho di n'nacju. A nuyá, nu'mø dí nne di n'nacju na ra nho di t'unna Cristo ya, pe gue'mø ga n'uni ga sähu ra n'u tengutho ra n'u bi zä ra Cristo.

¹⁸ Ma ga ør'ma güendahu ya, ngue zits'urbu dí sähu ra n'u ya, porque nu'a ra nho di 'dacju Oja m'mefa, ma datho xandøngu'a. ¹⁹ Nu te gäma cosa bi zän'Oja ngue ja ua ja ra ximhäi, a nuyá, i ndø'matetho asta gue'mø da zønna pa xa nzän'Oja ngue di unna nho yø basi. ²⁰ Porque Oja bi hocra ximhäi, pe bi nts'om'mø mi man'Oja ngue di njapra castigo'a ra ts'oqui bi 'yøtra Adán. Pe xquet'a Oja bi zänni ngue da 'yehra pa mahönda gom'da'yo ra ximhäi. ²¹ Gue'a ra pa'a ngue ya hinni mantho di nja ra ndate'a ra ximhäi'a. Ya hinda nts'onyø cosa nu'u ja yø te. Nuya yø hya ya, Gä guehya di nja'mø bi zønna pa di unna nho yø basi Oja ya. ²² A nuyá, dí pahmu ngue nu'a te gäma cosa ja ua ja ra ximhäi, Gä sä ra n'u, i dants'i tengutho 'mø bi zønna ora di m'muhrä basi n'na ra xisu i sä ra ndate, i njarbutho yø cosa ja ya. ²³ 'Ne hinga hont'a te ja nximhäi sä ra n'u, xquet'a 'necju dí nnehu ngue da tho'a ra n'u dí sähu, da 'yehra pa ngue da gom'na'yo ma do'yohu. Ya di nequi ngue dyø basigahu Oja p'uya. Madague'a ngue ya dí n'yohu ra Espíritu

Santo, pɛ dí nne ga nnuhu te gäma nho di nja m'mefa. ²⁴ A nuyá, ya dí ɛc'ɛihu ngue di nja'a te mman'Oja, janangue bi yanjɛ. Pɛ xi'mø ngue ya bi nja te mman'Oja, ya hingui ja ngue te nimantho ga tømhmɛ 'mø. ²⁵ A nuju, dí tømhmɛ'a te ja ngue di nja m'mefa. Ma ga sethu'a te gä ra n'u dí thomhmɛ, astä gue'mø di nja'a te dí tømhmɛ di nja.

²⁶ A nujá, nu'mø dí nne ga mmat'Ojahɛ 'nɛ hindí padi te ga xihmɛ Oja, go ra Espíritu Santo i fäxte. Madague'a ra jats'itho nna bɛmhɛ Oja, pɛ ra Espíritu Santo go øt'a ngue i cohi ngue ra mhmat'Oja'a ra hya hingui pøts'e ga mmamhmɛ. ²⁷ Porque nuna Oja, ya padi tema hya ja mbo ma mmuihɛ. I tini tema hya i nne da manna Espíritu Santo. Porque nu'a te ra hya nne Oja ngue di ts'ofø, go ra Espíritu Santo'a äpra mate Oja conná nguecɛ.

²⁸ Dí pahmɛ ngue nu to gä dadi mahmɛ Oja, gue'mø xanho ogue xan'u te dí thohmɛ, pɛ Oja honi ha gui japi ngue da 'yørcahɛ ra nho. Porque ya xpä nzänn'Oja tengu ga cohɛ m'mefa. ²⁹ Hante ngue di nhohra ximhäi, nuna Oja ya padi te'o ja ngue da 'yɛc'ɛi m'mefa, guehya yø ja'i bi zännbi ngue da gohi tengutho rá Ts'unt'u Oja ya. Janangue nuna rá Ts'unt'u Oja, guehna 'bet'o na ngue di ncui gätho yø 'yɛc'ɛi. ³⁰ Nuna Oja, ya mam'met'o xpä nzänni te'o ja ngue da zofo, guehya yø ja'i bi zohya. A nuya yø ja'i bi zofo, ya bi hojpabi yø ts'oqui. Nuya yø ja'i ya bi hojpabi yø ts'oqui, bá ɛp'u ra pa da gohyø ja'i tengutho rá Ts'unt'u Oja.

³¹ ¿Ndana man'na ra hya ja ngue ga mmamhmɛ 'mø? Ya ma amigohɛ Oja ya. Nu te'o nne da zucɛ ya, ya hinte di muui'u ya. ³² Nuna Oja himbi nyä rá mmui ngue bá penhua rá Ts'unt'u ngue bi du conná nguecɛ. Ja dí haxɛ p'u njuani ya ngue nu te gäma hya bi man'Oja ngue di 'dacɛ, di 'dacɛ'a. ³³ Gätho gahɛ, ya xa huanngahɛ Oja, ya hingui sä to da 'yɛmbi ngue ni mantho ja ma ts'oquihɛ. Porque guesc Oja bi hoga ma ts'oquihɛ. ³⁴ Ya hinda zä to da 'yɛna ngue ga mmähä ra castigo. Porque ya bi du ra Cristo conná nguecɛ, 'nɛ bi bennate, ya bí 'bup'u ja rá n'yɛi Oja ya. A nuyá, gue'a zant'a ma mäxtehɛ p'u ha 'bu Oja'a ya. ³⁵ Ya hinte da zä da hyaqui te gui macɛ ra Cristo. Madague'a ga sähu ra n'u, pɛ ngutho di macɛ ra Cristo. Ogue tu ma mmuihɛ, pɛ ngutho di macɛ. Ogue sucɛ yø ja'i, pɛ ngutho di macɛ. Ogue hin'yu te ga sihu, pɛ ngutho di macɛ ra Cristo. Ogue hin'yu ra ulu ga hehu, pɛ ngutho di macɛ ra Cristo. Ogue dí 'bumma n'uhɛ, hingui nne ha da nuhu yø ja'i, pɛ ngutho di macɛ ra Cristo. Ogue ya ja ngue da thøjɛ, pɛ ngutho di macɛ ra Cristo. ³⁶ I nt'ot'i p'u ja ra Maca Libro ra hya ngue ɛna: “Di ɛcähe yø ja'i ngue dí ɛc'ɛi'ähe, n'na pa ngu n'na pa i nne da hyoje. ɛntho ho de'yo yø ja'i p'u ga mbɛni”, i ɛna. ³⁷ Madague'a ga sähu ra n'u 'mø ngue dí thohmɛ tengu ya yø hya ya, pɛ ma ga hahmahɛ ra ts'edi'a te gui macɛ ra Cristo. ³⁸ Janangue ma ga segurahɛ ngue nuna Oja

zant'a di macju na. Ya hinda zä da hyac'a te ra n'u dí thohmu mente dí tehü. Ni xinga gue'mø da thoju. Ni xinga guehyø anxe da zä da hyaqui. Ni xingra zithu da zä da hyaqui. Porque Oja di macju ra pa ja p'uya, daguehra pa di 'yep'u di majcu Oja. ³⁹ Nu te gätho bi hoc'a Oja, ngup'u mahets'i, ngu ua ja ra häi, ya hinjonda zä da hyagahu'a gui macju Oja. Porque ya ma n'yohu na ra Hmu Jesucristo.

9 ¹ Nugä dí ec'ei ra Cristo, janangue nuna ra hya dí nne ga xi'ahu ya, hinga fehni na. Guese ra Espiritu Santo xijpa ma n'yomfeni ngue majuaní na ra hya dí xi'ahu. ² Mathoguitho dí 'bu ndummui. I 'bumman'u ma mmui ngue ma mmijudiohe hinguí nne da 'yec'ei ra Cristo. ³ Nu'mø dí sä ha gdä japi ngue ga nyangä ma mmijudiohe, nugä ga øt'e, madague'a go ga mmagä ra castigo, ya hinga nnugä ra Cristo. Pe nja ngue hinguí sä. ⁴ Nuya yø judío ya, guehya yø mbom'meto ra Israel. Bi zo Oja ngue da 'yøt'e ngue yø basi. Guehya bi nu ha bi nja ngue bi 'yuhrá ts'edi Oja ya. 'Ne bi gohmi ra cohi ya yø judío ya. Bi däpra ley nu'a ja ngue da n'yo. Bi xifi ha di japyø ndanne ja ngue da 'yøt'e. Mazihotho na ra hya bi yarpabi Oja yø judío ngue da 'yørpe. ⁵ Guehya yø mbom'meto yø ndiua judío ya. Nu'mø mi mihra Cristo, xquet'a ra judío na. 'Ne guehna Oja na ngue di manda gätho'a tengue i ja. 'Ne guehna t'espabi na para zantho na. Da ngut'atho.

⁶ A nuyá, xangu yø judío hinguí nne da 'yec'ei ra Cristo. Pe hinguí sä ga emhmü ngue ya hinda nja'a te ra hya bi xi Oja yø judío. Porque himma juani ngue gätho yø judío yø ja'i Oja. Janangue hinga gätho yø judío di tocabi ya yø hya xa yat'Oja ngue di nja. ⁷ Porque bi xi Oja ra Abraham ngue hinga gätho'u yø mbom'meto da gohi ngue yø ja'i Oja. Nuna Oja bi 'yembi: "Nu'u yø basi ra Isaac, hont'u da gohi ngue yø basi Oja'u", bi 'yembi. ⁸ Gätho yø ja'i 'bui, hinga gätho yø basi Oja. A nuya yø ja'i ngue yø basi Oja, guehya yø ja'i ya xpa nzännbi ngue di tocabi ra hya di yat'a Oja ya, høndya yø basi Oja ya. ⁹ Porque nguna ra hya bi xi Oja ra Abraham, bi 'yembi: "Bä ep'u ra pa ga ut'auí ngue ja ma ts'edi. Nuna ra Sara ni xisu, di m'mu'a n'na rá ts'unt'u", bi 'yembi.

¹⁰ Mi ma yø jeya p'uya, bi nte na rá ts'unt'u ni hu ngue ra Isaac, bi nthatui ra Rebeca. Mi hya ra basi na ra Rebeca p'uya, yø cuate bi øni. ¹¹⁻¹³ Pe hante ngue da mihya yø basi ya, nuna Oja, bi xihra Rebeca ngue ra Esaú rá mudi da mi'a. Nuna ra Jacob ngue ra zuxinya, di manda rá n'yohu na. Nguna nt'ot'i p'u ja ra Maca Libro ngue bi man'Oja, bi 'yena: "Dadi macä ra Jacob, pe ra Esaú, hin dadi madi". Guehna ra hya bi man'Oja naya hante da mihyø basi. Hinga 'be bi dø'ma Oja ngue di m'muhya yø basi para ngue da hnu ndana di n'yo xanho, ndana hinguí 'yo xanho. Ja di nequi ua ya ngue ya mam'met'o xpa nzän'na Oja te

'be'a ja ngue di nja m'mefa. Hingue masque 'bet'o da nu te 'be'a da gohyø basi, sinoque nu'a te xa nzänni ngue da huanhni, gue'a nja'a.

¹⁴ Xi ya, çua i sä ga emhmü ngue hingui ho te øt'Oja? Nu'a hingui sä'a. Porque nu te Gä øt'Oja, Gä gue'a ni 'yup'u øt'e. ¹⁵ Porque Oja bi 'yembra Moisés: “Nu te'o dí sänni Gä huequi, gue'a dädi huec'a 'ne ja ma yemmüi connä ngue'a”. ¹⁶ Janangue nuyá, nuna ra nho di un'Oja, hinda 'yenna ja'i ngue bi 'yemmüi bi hyoni ha di dinna nho. Porque Oja ya xa nzänni to di huequi. ¹⁷ I nt'ot'i p'u ja ra Maca Libro te bi xi Oja ra dast'abi mađi manda p'u ja ra häi Egipto. Bi 'yembi: “Dí exa'i ya ngue gui ndast'abi n'namhma ngue nu'u yø hmeya ga ut'a'i, da bahyø ja'i ndap'u bi zä ngue te'o Gä. 'Ne da bađi ngue ja ma ts'edi”, bi 'yembi. ¹⁸ Ja di nequi ua ya ngue nuna Oja, nu'a go da zänni ngue di huequi, gue'a di huec'a. Nu'a go da zänni di untho ra 'yu ngue xta nnaxi rá mmüi, gue'a di unna 'yu'a.

¹⁹ Rá nzegui 'bui to nne da 'yengya: “Hanja Oja 'mø ngue embi ja yø ts'oqui yø ja'i. Porque Oja, nu'a te xa nzänni ngue da 'yøt'e, hinjonni ja'i da zä da däqui te sänni da 'yøt'e”, da 'yengui. ²⁰ A nuju ngue dyø ja'ithohü, çteni 'be'a go guí ena ga japhu Oja ngue'mø ga ena hinga nnu manhohü te sänni da 'yøt'e? Xi n'na ra ts'øye, çua sä da 'yembra 'yøt'ats'øye: “Hindí nnu manhogä te ra forma guí hogagui”, da 'yembi? ²¹ Nu ra 'yøt'ats'øye, nu'a goma forma da nepe da gohra ts'øye di hoqui, ya gue'a da go'a. Madague'a ngue n'nat'a ra böhäi, pe da zä da 'yøt'a n'na ra ts'øye ngue nts'upi, xinda zä da 'yøt'a n'na ra ts'øye ngue hinga nts'upi.

²² A nuyá, nuna Oja, nnepe ngue man'na di bahyø ja'i ngue jase rá ts'edi. 'Ne nnepe ngue man'na di bahyø ja'i ja yø ts'oqui ngue da japra castigo. Janangue tobe serpabi ya yø ja'i ni 'yup'u ngue da ma ra castigo. ²³ Bi nepe ngue da bahyø ja'i ngue mathoguitho xandöngu rá nho i ja Oja. Porque bi huegahu 'ne ya dí pahmü'a te ra nho xa nzänni ngue di 'dacju ya. ²⁴ Bi zongahu Oja. Hinga høndyø judío bi zofo, sinoque xquet'a 'nehyø ja'i hingyø judío bi zofo. ²⁵ Bi nja tengutho mmamp'u ja ra libro bi 'yotra pøngahya Oseas, ngue Oja bi 'yena: “Nuya yø ja'i xtä man'a m'met'o ngue himma ja'i, a nuyá dí mma ngue ma ja'i ya. Guehya yø ja'i ngue hin mađi mađi, pe nuya dädi mahya”, bi 'yena. ²⁶ Nu'u yø mmengu p'u ja ra xequi bi xihyø ja'i Oja ngue embi: “Nügä, himma ja'i'ahü”, pe ja 'bexpi xip'u p'uya ngue embi: “Nügä drä Oja, majuaní ngue dí 'bui, guecä ma basi'ahü ya”, bi 'yembi.

²⁷ A nu'u yø ja'i ngue yø judío, nuna ra pøngahya Isaías bi 'yena: “A nu'u yø judío, madague'a mandøngutho'u, tengutho yø 'bomu dehe p'u ja ra jathe, pe zi yohotho'u da bøní ngue di nyani. ²⁸ Porque nu'mø ra pa da japra castigo Oja gätho yø ja'i rá ngüni nximhäi, n'na zihmantho di nja”. ²⁹ Ra Isaías mahømbi 'yena: “Nuna Oja jase rá ts'edi, nu'mø hin

dadi huɛcyø ja'i na, n'na zihmantho di jua'u yø judío, tengutho 'mø mi jua'u yø ja'i mi 'bup'u ja ra hnini Sodoma 'nep'u ja ra hnini Gomorra”.

³⁰ Guehna ra hya naya ngue nuya yø ja'i hingyø judío, guehya himmi honi ha di nhojpau Oja ya. Pe bi 'yehra pa ngue bi 'yɛc'ei Oja yø ja'i, gue'a i nhojpau Oja'a ya. ³¹ Pe nuya yø judío mi hu yø mmui xti nhojpau Oja, ngue mi ena xta 'yøt'e te gä mmamp'u ja ra ley. Pe hinjombi bōni ngue xta mma mahojpi rá ts'oqui ngue xta 'yøt'e te mmamp'u ja ra ley, porque hinjongui pōni ngue da 'yøt'e te gäma hya di manda ra ley. ³² ¿Hanja 'mø ngue himbi nhojpau Oja yø ja'i? Porque mi nne ngue xti nyanyø te yø ja'i ngue xta 'yøt'a te gä ra nho mmamp'u ja ra ley. Pe himbi ne xta 'yɛc'ei yø ja'i ngue ra Cristo na da zä da yāni. Ja bi fespū yø gua p'uya, porque ra Cristo tengutho 'mø 'benna do p'u ha da tho ra ja'i, di fets'e. ³³ Nup'u ja ra Maca Libro nt'ot'i p'u ra hya ngue Oja bi 'yēna: “Ga pecä p'u Sión n'na ra do ngue di fesyo ja'i. Pe guedra ndø mēdo da 'yøt'e ngue da dāhyø ja'i. Pe nu to gätho da 'yɛc'ei na ra do na, da dini xanho p'u ja yø mmui ngue nu te ra hya ɛc'ei, gätho majuan ngue di nja”.

10 ¹ Ague ma zi cu'ahū, janjuani dí hahma mmui dí mmarpabi Oja'u yø judío ngue di nyāni. ² Porque dí pacä ngue yø mmui ga ndanne Oja. Pe nja ngue nu'a rá ndanne øt'e, hingui tinyø mmui hanja na ra hya nne Oja ngue di nyanyø ja'i. ³ Porque hingui nne da badī tema hya xā zān'Oja ngue di nhojpabi yø ja'i. I ena ngue da hyonse ha di japi ngue di hojpabi Oja. Janangue hingui nne da 'yɛc'ei na ra hya di hojpabi Oja yø ja'i. ⁴ Nu to gätho ya ɛc'ei ra Cristo, guehya yø ja'i bi nhohyø ts'oqui ya. Ya hinni mantho da 'yenyø ja'i ngue 'be da 'yøt'e te gä mmamp'u ja ra ley, ja di nyanyø te.

⁵ Pe nuya yø ja'i ena ngue di hojpa Oja yø ts'oqui ngue da 'yøt'e te gä mmamp'u ja ra ley bi 'yotra Moisés, pe ra Moisés, i ja ua na ra hya bi 'yot'i, ngue ena: “Nu ra ja'i da hyät'i da 'yøt'e gätho'u yø hya di manda ra ley, guehna ra ja'i di nyanna te na”, i enna hya. ⁶ Pe ja man'na ra hya, guehna ra hya naya di nhohma ts'oquihu ngue ga ɛc'ei hu ra Jesucristo. Porque nt'ot'i ra hya ngue ena: “Janangue nuyá, 'yo sä guí emhmū ngue jatho ngue to da ma mahets'i, da si ra Cristo ngue di nyante. Porque ya bi zōcua ra Cristo. ⁷ 'Yo sä guí emhmū ngue nuya jatho ngue to da map'u o yø ánima ngue da honna Cristo. Porque ya bi bēnnate”. ⁸ Ya hingui ja ngue ja gui hyomhmū hanja ra hya ngue ha di nhohyø ts'oqui yø ja'i. Porque nt'ot'i ra hya ngue ena: “Nuna ra hya na, hinga yap'utho ja ngue nu'i. Ya gadi nxihmū na ra hya na ya. Ya jap'u ja ni mmuihu na ra hya na”, i ena. Nuna ra hya mmanna ya, guehna ra hya dí xi'i ngue

gui 'yɛc'ɛihɯ nɑ. ⁹ Nu'mø ga mamhmɯ ngue rɑ Jesús, gue'a mɑ Hmũhɯ'a, 'nɛ ga ɛc'ɛi p'ɯ ja mɑ mmũihɯ ngue Oja bi japi bi bennate 'mø bi dũ, ya di nyanma tehɯ. ¹⁰ Porque Oja gue'a di hogahɯ'a ngue'mø dí ɛc'ɛi p'ɯ ja mɑ mmũihɯ. 'Nɛ'mø ga xihmɯ yø ja'i ngue dí ɛc'ɛihɯ rɑ Hmũ Jesucristo, ya dɑ yanjɯ Oja.

¹¹ Nup'ɯ ja rɑ Macɑ Libro, nt'ot'i p'ɯ rɑ hyɑ ngue ɛnɑ: “Nu to gɑ dɑ 'yɛc'ɛi rɑ Cristo, hĩjam'mø dɑ zɑ dɑ 'yɛnna ja'i ngue hĩngui ho te ɛc'ɛi”.

¹² I mma ngue gǎtho yø ja'i, ngu'ɯ yø judío, ngu'ɯ hĩngyø judío, gǎ n'nat'a Oja nnøpe ngue yø Hmũ. 'Nɛ nuna Oja, xandøngu rɑ nho di unni te'o gǎ nzofø. ¹³ Porque nu to gǎ nzohnɑ rɑ Hmũ, guehna rɑ ja'i di nyanna te nɑ.

¹⁴ Xi'ɯ yø ja'i hĩngui ɛc'ɛi rɑ Cristo ya, ɛhague di zohra Cristo 'mø? Pɛ ɛhague di 'yɛc'ɛi 'mø ngue hĩngui øde hanja rɑ hyɑ? 'Nɛ ɛhague di 'yøhyø ja'i hanja rɑ hyɑ 'mø ngue hĩjongui xifi hanja? ¹⁵ 'Nɛ ɛhague dɑ m'mũhyø ja'i dɑ mɑ hanja rɑ hyɑ 'mø ngue hĩjongui ɛt'i ngue dɑ mɑ dɑ manna hyɑ? Nup'ɯ ja rɑ Macɑ Libro i ɛnɑ: “Nu'ɯ yø ja'i mmanna hoga 'da'yo hyɑ ngue ha di zɑ gǎ nhøjpahɯ Oja, mazihotho 'mø dɑ zøcua'ɯ ngue dɑ xicjɯ rá hyɑ Oja”.

¹⁶ Pɛ nja ngue hĩnga gǎtho yø ja'i ɛc'ɛi rɑ hoga 'da'yo hyɑ 'mø sifi. Rɑ Isaías ngunɑ rɑ hyɑ bi mɑ, bi 'yɛnɑ: “Ague mɑ Oja'i, ɛhanja ngue hĩngui ɛc'ɛi yø ja'i nɑ rɑ hyɑ dí mmangǎhe?” bi 'yɛnɑ. ¹⁷ Pɛ nu to bi 'yɛc'ɛi, ya ɛc'ɛi ngue bi 'yøde hanja rɑ hyɑ bi sifi. 'Nɛ nuna rɑ hyɑ bi sihyø ja'i p'ɯya, guehna rɑ hyɑ i hma hanja nɑ rɑ Cristo nɑ.

¹⁸ Pɛ xi'ɯ yø judío ngue hĩmbi 'yɛc'ɛi rɑ hyɑ, ɛua hĩmbi 'yøde hanja rɑ hyɑ'ɯ? Majuanĩ ngue bi 'yøde hanja rɑ hyɑ. Porque mmamp'ɯ ja rɑ Macɑ Libro rɑ hyɑ ngue ɛnɑ: “Nuna rɑ hyɑ nɑ, ndap'ɯ bi zɑ nt'øde nɑ rɑ hyɑ bi manyø mamhya. Porque nuna rɑ hyɑ nɑ, mɑ 'yonĩ gǎ rá ngunĩ nximhǎi”. ¹⁹ Xiya yø judío ya 'mø, ɛua hĩngui 'yo yø mmui hanja nɑ rɑ hyɑ bi sifi 'mø? Pɛ nu mĩ'da yø ja'i bi dĩnyø mmui hanja nɑ rɑ hyɑ bi sifi. Nu'mø yø pa xɑ thogui, bi 'yɛnna Moisés: “Nuna Oja, dɑ yanyø ja'i hĩngyø judío, n'namhma ngue yø judío di seyabi yø ja'i nu'ɯ di nyani. Di ncue yø judío ngue nuya yø ja'i hĩnyɯ yø n'yomfɛni go dɑ dinnbabi rá njapi Oja ya”. ²⁰ Pɛ rɑ Isaías njuantho bi 'yotra hyɑ bi man'Oja ngue ɛnɑ: “Nu'ɯ yø ja'i hĩmmi hongui, gue'ɯ bi dĩnyø mmui ha di badi te'o gui'ɯ. Nu'ɯ yø ja'i hĩmmi änni te'o gui, gue'ɯ dɑ nthɛ'be'ɯ”, bi 'yɛn'Oja. ²¹ Pɛ nu'ɯ yø judío, Oja bi 'yɛnɑ: “N'na pa ngu n'na pa dí nzocǎ yø judío. Pɛ nuya p'ɯya, hĩngui nne dɑ 'yøhna rɑ hyɑ dí xifi”.

11 ¹ Xi ya, xi'Oja, ɛua ya bi hyep'ɯ'ɯ yø judío ya 'mø? Hĩn'na, hĩngui hɛp'ɯ. Porque nugǎ drǎ judío, mɑ mboxitagǎ nɑ rɑ Benjamín, nuna rá mbom'meto rɑ Abraham. ² Nu'ɯ yø judío, ya mɑ m'mɛt'o xɑ huan'na Oja'ɯ ngue dɑ gohi ngue yø basi. Janangue hĩngui

hep'u Oja ya yø judío. Dami bēmhm̄u te mmamp'u ja ra Maca Libro ngue ra Elías bi yapyø judío 'mø mi mat'Oja, bi 'yɛn̄a: ³ “Ague ma Oja'i, nu yø judío, ya bi hyo'u ni pøngahya. A nu'a ni altar hapu thanne'i yø ja'i, ya bi themhm̄i. Ya mahøngsegui dí 'bui ngue dí thanne'i ya. Pe xquet'a nne da hyogyø ja'i”, bi 'yɛn̄a Elías. ⁴ Mi da Oja p'uya, bi 'yɛmbi: “Hin'na, hinga høn'atho'i guí thannegui. Sinoque 'bärpütho mi yoto mahuah̄i yø judío ngue thannegui, 'nɛ hinguí ndantyøhm̄u p'u 'bührä dahmu Baal ngue da danne”, bi 'yɛn'Oja. ⁵ Da guehra pa ja p'uya, xquet'a njarbütho ya, hinga gätho yø judío xa hyep'u Oja. Sinoque 'bä i'da ngue conná mate Oja bi gohi ngue yø thanhni Oja. ⁶ ¿Ua di ja tema nho bi 'yøtya yø ja'i bi huan'na Oja 'mø? Nu'a, hin'na'a. Sinoque ra matetho bi 'yøt Oja ngue bi huanhni. Nu'mø ngue di ja tema nho xta 'yøtyø ja'i, janangue bi huanhni, ya hingrá matetho bi 'yøt'Oja 'mø.

⁷ Guehna ra hya naya ngue nu'u yø judío mi honi ha xtí nhohyø ts'oqui, pe hinguí ngu'u bi din̄i ha di njojpa yø ts'oqui. Høndya te'o ya xpa huan'na Oja ngue bi ma mahojpi. A nu'u mi'da yø judío, bi jorpabi yø n'yomfeni'u ngue himbi dinyø mm̄ui hanja ra hya. ⁸ I mmamp'u ja ra Maca Libro ra hya ngue ɛn̄a: “Nuna Oja, bi 'yøt'e ngue hinda dinyø mm̄ui yø ja'i'a ra hya da 'yøde. Nu'a te da nu, hinda dinyø mm̄ui hanja ra hya. Da 'yøhyø hya da hma, pe hindi n'yo yø mm̄ui hanja'a ra hya da 'yøde. Ngu'a bá nja'u yø pa xa thogui, da guehya mahøn'a njarbütho”.

⁹ Ra David nguna ra hya bi ma ngue bi 'yɛn̄a: “Nup'u ha di sännigo yø ja'i, di ɛn̄a ngue ja mpähä, di ɛn̄a ngue i nnu manho Oja te øt'e. Pe himma juani ngue di nnu manho Oja te øt'e. Sinoque di njapra castigo'a te øt'e. ¹⁰ Nu'a te da hyetyø ja'i, hinda dinyø mm̄ui hanja. Janangue di m'mumman'u hangu ra pa”.

¹¹ Xi ya 'mø, ¿ua xma ma da hyep'u Oja yø judío ya 'mø? ¿Ua hinjam'mø da 'yɛhra pa di nyanyø te mi'da yø judío ya 'mø? ahá, da 'yɛhra pa di m'muhyø judío di nyanyø te. Majuani ngue nuya yø judío bi hyep'u Oja, pe Oja bi 'yøt'e ngue nu'u yø ja'i hingyø judío da gohi ngue yø ja'i Oja. Porque nnepe ngue nu'u yø judío bi hyep'u Oja, di seyabi ya yø ja'i ya. ¹² Nu'a i hyep'u Oja yø judío, nuya yø ja'i hingyø judío, gue'a di dinnbabi rá njapi Oja'a. Pe nu'mø bi zønna pa ngue 'nɛhyø judío da 'yɛc'ɛi ra Cristo, nuna Oja mathoguitho di japi gätho yø ja'i 'bä'a nximhäi.

¹³ A nuyá, i ja man'na ra hya dí nne ga xihyø ja'i ngue hingyø judío. Nuya yø ja'i ya, bá penngagui Oja ngue ga xihra hoga 'da'yo hya. Pe nuna ra 'befi bi 'dacä Oja, dí honnbabi yø ja'i ha di badi ngue dí nnu mansugä na ra 'befi na. ¹⁴ Porque nu'u ma mmijudíohe hinguí ɛc'ɛi ra Cristo ya, dí nnegä ngue di seyabi ya yø ja'i bi nthui ra Cristo, n'namhma ngue xquet'a 'nɛ'u da 'yɛc'ɛi'u n'namhma di nyanyø te.

¹⁵ Mazihotho 'mø da 'yēhra pa ngue mahōndi nhojpauī Oja yø judío nuya ya xi hyep'u Oja. Conque Oja, bi 'yøt'e ngue nuya yø ja'i hīngyø judío bi nhojpauī. Pe nuyá, nu'mø di 'bätyø mmui yø judío ngue da 'yēc'ei ra Cristo, entho ja di bennate yø ja'i ngue ya xí du.

¹⁶ Nuna ra Abraham, guehna rá muditho ra judío na, 'ne ya o rá 'ye Oja. Xquet'a nu'u yø judío ngue yø mbom'meto ya, xquet'a ya o rá 'ye Oja. Nuna ra Abraham, tengutho n'na ra daza na. Nu'u yø judío ngue yø mbom'meto p'uya, tengutho yø 'yeza'u. Pe o rá 'ye Oja gä rá do'yo ra za.

¹⁷ Guehna n'na ra za ngue ra hoga za na. Pe bi ma nts'aqui 'da yø 'yeza ra za. Guehya yø judío bi hyep'u Oja ya. Nu'ahu ya, ngue hīngyø judío hu, tengutho 'mø ngue yø 'yeza'ahu n'na ra za ngue ja dapo. Nup'u bi ts'ajpabi yø 'yeza ra hoga za, ja bi ma nt'ets'i'ahu p'u. A nuyá, ya ni n'yohu'u yø ja'i Oja ya. ¹⁸ Pe mahsä mi 'yēna ngue man'na tate xanho'ahu ngue'u yø judío bi hyep'u Oja. Dami bemhmü ngue yø 'yeza i ja yø te ngue bi thep'u ja ra daza. Hīngue masque ja ra te ra daza conná ngue'u yø 'yeza.

¹⁹ ¿Ua guí ena ngue man'na tate xanho'ahu ngue'u yø judío bi hyep'u Oja, janangue bi ts'ajpa yø 'ye ra hoga za ngue ja bi ma nt'ets'ahu p'u? Nu'a, hinda zä'a. ²⁰ Nuya yø judío mi nnøpa 'yeza ra hoga za, bi ma nts'aqui, bi thep'u p'uya ngue himbi ne bi 'yēc'ei ra Cristo. Pe nu'ahu ja dapo ra za mi nnøpa 'yeza'ahu. Nu'a ni nt'ec'eihu bi nja, gue'a i ma nt'ets'i'ahu p'u ja ra hoga za'a. Janangue nuyá, 'yo sä gadi 'yēxhu, dami mfähmü xanho. Nu'mø hinga mfähmü, ya da ma nthequi'ahu mahōn'a.

²¹ Xi'mø ngue Oja bi hyep'u yø judío ngue himbi 'yēc'ei ra Cristo, da gue'ahu ya, nu'mø hīngui 'yēc'eihu ra Cristo, da hyec'ahu p'u. ²² Nuna Oja, ya guí nnuhu ngue nu'a rá mate i ja, mandønhotho te øt'e. Pe xquet'a da japra castigo yø ja'i øtra ts'oqui. Porque bi japra castigo'u yø judío himbi 'yēc'ei. Go bi 'da'ahu rá mate ngue gá 'yēc'eihu. Pe nu'mø gui hyehmü p'u Oja, xquet'a di ja'ahu ra castigo. ²³ A nuyá, nu'mø da 'yēhra pa ngue yø judío da 'yēc'ei Oja, i ja rá ts'edi Oja ngue mahōnda 'yēspu ja ra za bá saqui. ²⁴ Porque man'na hīngui hēnni di t'ēsra 'yeza nu'a bá ts'ajpu ja ra hoga za, hinda gue'ahu ngue ja dapo ra za gambi thehu.

²⁵ Ague mā zi cu'ahu, nuna ra hya hīngui fadi hanja, dí nnegä ya ngue guí pahmü xanho hanja ya. Porque hīndí nnegä ngue gui 'yēna ngue gui tatehu ngue yø judío. Majuani ngue xangu yø judío hīngui nne da 'yēc'ei ra Cristo. Pe da 'yēc'ei, ja gue'mø bi zønna pa ngue ya mandøngu dyø ja'i hīngyø judío da 'yēc'ei ra Cristo. ²⁶ Nu'mø ya bi nja'a p'uya, gätho'u yø judío di 'bua ra pa'a, ya di nyani. I nt'ot'i p'u ja ra Maca Libro ra hya ngue ena: "Nuna ra Yante, guep'u Sión di m'muhna. Guehna di hojpa yø ts'oqui yø judío na, nuya yø 'yūmeni p'u bá fadi ba m'muhra

Jacob. ²⁷ Guehna ra cohi ga co'be na ngue ya ga hojpa yø ts'oqui yø ja'i", en'Oja.

²⁸ Nu'u yø judío ngue festho na ra hoga 'da'yo hya, bi gohi ngue yø nsuiui Oja. Janangue i menhna hya Oja p'u ha 'buhyo ja'i hingyo judío. Pe madague'a, nuna Oja xquetho ngue di ma'u yø judío. Porque nu'u yø mboxita'u gue'u yø thanhni Oja'u. ²⁹ Nuna Oja, hinjam'mø ngue di cohrá mmui na. Nu to gä bi zofo, hangu ra pa di madi 'ne di japi.

³⁰ Nu'mø ma m'met'o, xa mmestho te mi man'Oja'u yø ja'i hingyo judío. Pe nuya ngue 'nehyø judío bi mestho te mman'Oja ya, janangue Oja bi unná mate'u yø ja'i hingyo judío ya. ³¹ Nuya yø judío bi mespatho te mman'Oja. Pe nuna Oja, ni netho ngue di unná mate tengutho i unná mate'u yø ja'i hingyo judío. ³² Nuna Oja, nguna bi 'yøt'e, bi unna 'yu ngue gätho yø ja'i bi mespatho te mma, para ngue da zäp'u 'da di untho rá mate gätho yø ja'i.

³³ Hinjongui pøni ngue di padi xandønho hangu gangu ra nho i ja Oja. Hinjongui padi hangu gangu rá mfadi Oja i ja. Hinjongui padi hangu gangu rá n'yomfeni i ja. Porque hinjongui pøni ngue di padi xandønho tengu ega 'yo Oja. ³⁴ Hinjonni ja'i di pøni ngue di tini xandønho hanja rá n'yomfeni Oja, 'ne hinjonni ja'i di t'embí ngue bi xännbi te øt'e. ³⁵ Nuna Oja, hinga mihi na ngue da 'yenyø ja'i ya mi ndupate Oja'a te bi unni. ³⁶ Porque nu te gäma cosa dí nnuhu ngue ja, Oja bádi uni. Go bi hoc'a 'ne gä go rá mmeti'a. A nuyá, hønse Oja i ja ngue da t'espí para zantho. Da ngut'atho.

12 ¹ Ague ma zi cu'ahu, mathoguitho ngue bi 'dacju rá mate Oja. Janangue dí haggä ra ts'edi dí xi'ahu ngue gui unni mmuihu Oja, n'namhma ngue hangu ra pa gui 'yøthu'a te rá pähä Oja. Guehna ra ndanne i ja ngue gui 'yørpahu Oja naya. ² A nuyá, dami pähni n'yomfenihi ya. 'Yo guí øthu tengutho øtyø ts'oc'ei ua ja ra ximhäi. Dami 'yøt'e ngue da gom'na'yo'a te ja ngue gdí n'yohu. Janangue da zäp'u gui pahmu xanho'a te rá pähä Oja. Nuna te ra nho nne Oja ngue gdí n'yohu, da gue'a gui 'yøthu'a.

³ Oja bi 'yøtra mate bi 'dacä ra ts'edi ngue ga xi'ahu te ja ngue gui 'yøthu. 'Yo to di nne man'na ra 'befi xanhets'i ngue'a te ra 'befi bi un'Oja. Sinoque da hyacra güenda xanho te 'be'a ma'befi bi t'unni. ⁴ Ya guí nnuhu ngue rá do'yo ra ja'i, xangu yø xequi i ja ngue 'dama 'dan'yo i pefi. ⁵ Xquet'a njarbutho yø 'yec'ei ya. Madague'a xanguju, pe entho n'na nc'eitho di jahu. Porque gätho ma n'yohu ra Cristo. Pe nuna ra 'befi bi 'dacju Oja, 'dama 'dan'yo ma 'befi na.

⁶ Oja bi zänni tema 'befi di tocabi n'na ngu n'naju. Ya gue'a ra 'befi ja ngue ga othu'a p'uya. I 'buhyo ja'i ngue bi t'unná 'befi ngue drá pongahya Oja. Pe nu'a te ra hya di bennba Oja da ma, hont'a da man'a. ⁷ I 'buhyo ja'i bi t'unná 'befi ngue da máxrá mmic'eiui. Pe i jatho ngue co gátho rá mmui di 'yotra 'báxte. I 'buhyo ja'i bi t'unná 'befi ngue di nxännbate rá hya Oja. Pe i jatho ngue di nxännbate xanho. ⁸ I 'buhyo ja'i bi t'unná 'befi ngue di hatra ts'edi yø mmi'yec'eiui. Pe di ja ndummui ngue da 'yot'a te rá 'befi pefi. I 'buhyo ja'i ngue bi t'unná 'befi ngue co nu'a te pets'i, da máxyø mmic'eiui. Pe 'yo di ya yø mmui ngue'a te ra 'báxte da 'yörpa rá mmic'eiui. I 'buhyo ja'i ngue bi t'unná 'befi ngue di m'met'o p'u di mpeti yø 'yec'ei. Pe jatho ngue da gämfeni da 'yot'e xanho'a te rá 'befi pefi. I 'buhyo ja'i bi t'unná 'befi ngue da mäts'i to ja te hembí. Pe nu'a ra 'báxte da 'yörpabi rá mmic'eiui, co n'na ra pähätho di 'yot'e.

⁹ Pe gue majuaní ngue ni mmui gdí mahni mmic'eiui n'na ngu n'na'ahu. Dami hyehmu p'u ra nts'o. Dami 'yøthu ra nho. ¹⁰ I jatho ngue gui mahni mmic'eiui n'na ngu n'na'ahu porque gátho gadi ncuhu ngue ra Cristo. N'na ngu n'na'ahu dami hyonnbi ha di hnu mansu mi'da ni cuhu. ¹¹ 'Yo gui säyathohu, dami hyahu ra ts'edi'a te ja ngue gui 'yøthu. Co gátho ni mmui gdí 'yörpahu rá 'befi ma Hmuhu Jesucristo. ¹² Zant'a dami johyahu ngue bi dinni mmuihu hanja'a ra nho ja ngue di nja. Nu'mø gui sähu ra n'u, dami seti xanho. 'Ne dami mat'Ojahu hangu ra pa, 'yogui säyathohu. ¹³ Nu'u ni mmi'yec'eiui 'mø ngue hin'yu te da hyoni, dami faxhu. A nu'u yø 'yec'ei yap'u ni 'yehé, dami unhnu ra ts'äya.

¹⁴ A nu'u yø ja'i su'ahu, dami 'yäphu Oja ngue di japi. 'Yo tema yanthi gui äphu Oja ngue da thogui. ¹⁵ Nup'u ha di johya ni mmic'eiui, xquet'a dami johyahu. Nup'u zonni mmic'eiui, xquet'a ja dami nzomhmu p'u. ¹⁶ Gátho dami nnu manho n'na ngu n'na'ahu. O gadi 'yexhu. Dami 'yot'e ngue 'da'igu'ahu'u yø ja'i hinga njuani. 'Yo sä gui ena ngue go jase ni mfauihu.

¹⁷ 'Yo gadi cospabi'a te ra nts'o ot'a'i ni mmic'eiui. Dami ja ndummuihu ngue nu'a te xanho, da gue'a gui 'yøthu'a. ¹⁸ Dami hyoni ha gdí n'amigohu gátho yø ja'i asta nup'u go da zä. Gui ja ndummui ngue 'yo gadi njunthu. ¹⁹ Ague ma zi cu'ahu, 'yo gadi cots'i te t'ot'ahu. Dami hyemhmu hma, nu'a Oja go di cots'a. Porque nt'ot'i p'u ja ra Maca Libro ra hya ngue en'Oja: “Nügä, go ni 'ye ma xi ngue ga jagä ra castigo. Go ga jut'ä'a te ot'ahu yø ja'i”, en'Oja. ²⁰ Xquet'a nt'ot'i ra hya ngue en'Oja: “Nu'mø gá nu ni nsuiui ngue tu manthuhu, dami unna hme da zi. Nu'mø gá nu ngue tuthe, dami unna dehe da zi. Nu'mø gui örpabi ni nsuiui tengü na ra hya naya, ya da mesrá sä, porque da zo rá mmui'a te

ra nts'o xa 'yøt'a'i". ²¹ Manma ndap'ahü ra nts'o ngue gui 'yøt'e tengutho øt'a ni nsuihü. Sinoque dami taphü ra nts'o ngue gui 'yørpabi ra nho ni nsuihü.

13 ¹ Gätho yø ja'i 'bui, jatho ngue da 'yēc'ei yø ts'ut'abi. Porque gätho yø ts'ut'abi, Oja bi zännbi ngue ja yø cargo. Hinjo'o ra ts'ut'abi ngue da zänse ngue di nja rá cargo. ² A nu ra ja'i fespätho te mmanna ts'ut'abi, nuna Oja bi 'yēxra ts'ut'abi, go guehna fespabi rá hya na. Ya rá ts'oquise ra ja'i p'u da japra castigo ra ts'ut'abi. ³ Porque yø ts'ut'abi hinga 'bui ngue di pihyø ja'i nuya øtra nho. Sinoque guehya yø ja'i xants'o te øt'e i cot'i. Nu'mø guí nne ngue hinguí suhü yø ts'ut'abi, dami 'yøthü ra nho n'namhma ngue da hnu manho'ahü. ⁴ Porque yø ts'ut'abi, rá 'befi Oja ørpe para ngue da mäxahü. Pe nu'mø ngue xants'o te guí øthü, ya guí suhü ra ts'ut'abi p'uya. Ya säp'u ha ra ts'edi ra ts'ut'abi ngue di ja'ahü ra castigo. Porque rá 'befi Oja ørpe ngue da japra castigo yø ja'i xants'o te øt'e. ⁵ Janangue ja ts'editho ngue da t'ēc'ei te di manda yø ts'ut'abi. Pe hīndi 'yøtyø ja'i'a ngue da 'yēc'ei ra ts'ut'abi ngue hōntho di mpommi ra castigo, sinoque da 'yēc'ei te mmanyø ts'ut'abi porque ni 'yup'u ngue da t'ēc'ei te di manda yø ts'ut'abi.

⁶ Janangue dami juthü ra njuthäi 'mø njui. Porque yø ts'ut'abi øtra 'befi nuna bi un'Oja. ⁷ Nu to gä guí taphü, dami juthü. Nu to ndupate ra njuthäi, da gutra njuthäi. Ogue ndupate ra cooperación, da gut'i. Dami nu mansuhü te'o gätho ja yø cargo.

⁸ Nu'mø ngue guí ndupatehü, 'yo di njarbutho, dami juthü. Nu'a ja ngue gui 'yøthü hangü ra pa, dami mahni mmic'eiui n'na ngu n'na'ahü. Porque nu ra ja'i di mahrá mmic'eiui, ya ga 'yo tengutho ra hya mmamp'u ja ra ley ja ngue da n'yo yø ja'i. ⁹ A nuna ra hya di manda ra ley i ena: "Yo grá 'yots'om'mäi. 'Yo grá hyote. 'Yo grá bē. 'Yo to guí sännba ra fehni. 'Yo guí nnehü n'na ra cosa ngue ndan'yo to rá mmeti". Guehya yø hya ja ua di manda ra ley ya. 'Nē ja mi'da yø hya ngue di manda. Pe gätho ja di mpenhua yø hya mmamp'u ja ra ley ngue ena: "Dami mahni mmic'eiui tengutho gni ne ngue di ma mamadi'i".

¹⁰ Porque ra ja'i di mahrá mmic'eiui, ya hin tema nts'o ørpabi rá mmic'eiui. Janangue nu ra ja'i di mahrá mmic'eiui, entho 'mø di padi xanho te mmamp'u ja ra ley, porque gue'a te mmamp'u ja ra ley ga 'yo.

¹¹ Guehya yø hya jatho ngue gdí n'yohü ya. Ya guí nnuhü, nu'mø ra pa dambá ēc'eiü ra hoga 'da'yo hya, madi 'betyø pa 'mø. Pe nuyá, n'na pa ngu n'na pa bá cuatyø pa ngue da ep'u ra Cristo ma Yantehü. Ya hinguí ja ngue ga nsäyathohü ya. ¹² Ya ni ma da gaxyø pa di m'muhmu ua ja ra

ximhäi, ya bá cuatyø pa ga m'muhmu p'u 'bu Oja. Janangue nuyá, dami hyehmu p'u ra nts'o ga 'yo yø ja'i ua ja ra ximhäi. Gä gue'a te xanho gui 'yøthu. 'Yo di tap'ahü ra nts'o. ¹³ Ma gda 'yohu'a ra nho ni 'yup'u gdá 'yohu. Hinga n'itihu. 'Ne hinga m'muhmu p'u ha 'buhyø minhni. Hinga n'yots'om'mäihu. 'Ne hinga ndunhnu. 'Ne hinga nseyahu. ¹⁴ Nu'a ma Hmuu Jesucristo, ga ra nho i n'yo'a, da ngut'atho gdí n'yohu ya. 'Yo sä gui emhmu ngue i sätho gui 'yøthu ra nts'o ga 'yo yø ja'i. Nu'a, hin'na'a.

14 ¹ Nu ra 'yec'ei ngue tobe hinguí tini xanho rá mmui hanja'a ra hya ec'ei, nup'u ha gadi mpetihu dami unhnü ra ts'äya. 'Yo gui nne ngue gui njun'ma hyathohu. ² Porque 'bu i'da yø 'yec'ei ngue tini xanho p'u ja yø mmui ngue sä da zi gätho'a te ts'i. Pe 'bu hmi'da yø 'yec'ei p'uya, ngue hinguí tini xanho p'u ja yø mmui hanja'a ra hya ec'ei. I ena ngue ra ts'oqui da 'yøt'e ngue da zi ra ngø, janangue ena ngue høndyø cosa ngue hinga ngø sä da zi. ³ A nuyá, nu ra 'yec'ei ngue si gätho'a te si yø ja'i, 'yo di embi ngue hinguí ho te øtra 'yec'ei nu'a hajtho yø cosa si. Xi mmangu ra 'yec'ei nu'a hajtho yø cosa si, 'yo di embi ngue hinguí ho te øtra 'yec'ei nu'a si gätho'a tengue ts'i. Porque ya ra 'yec'ei, ya o rá 'ye Oja. ⁴ Nu ra mēfi n'nan'yo to di mpehmi, ŷteni 'be'a gui ena go gui japi ngue gui 'yēmbi hinga gue'a te øt'e? Nu'a rá hmu ra mēfi, go da man'a ngue'mø xanho te øtrá mēfi oque hin'na. Pe nu ra ja'i ngue ra 'yec'ei da gommanho, porque nu'a rá Hmu jase rá ts'edi ngue da zä da 'yøt'e ngue da gommanho.

⁵ I 'bu i'da yø 'yec'ei ya, embi ngue ja dra pa tate xandaxqui ngue mi'da yø pa. Ximmi 'bu hmi'da p'uya, embi ngue gätho yø pa, gä 'da'igutho. Janangue nuyá, n'na ngu n'na yø 'yec'ei, nu te ra hya timp'u ja rá n'yomfeni ngue embi xanho, da 'yøt'a te ra hya tini. ⁶ Nu ra 'yec'ei ngue ja n'na ra pa supi, ga nzup'a ra pa'a ngue nnu mansu Oja. A nu ra 'yec'ei ngue hinguí supra pa suprá mmi'yec'eiui, hinguí sup'a ra pa'a porque nu te øt'e, gue'a ga nnu mansu Oja'a. A nu ra 'yec'ei ngue si gätho'u yø cosa i ts'i, i si, porque di ja mammadi Oja ngue'a te gä si. A nu ra 'yec'ei ena ngue i ja 'da yø cosa ngue hinguí nep'a Oja ngue da zi, ya hinguí si, porque gue'a ga nnu mansu Oja'a te øt'e. 'Ne xquet'a di ja mammadi Oja ngue te si.

⁷ Hinjo'o ngue to da zänse te da n'yo, porque gäthogahu dí ohu rá 'ye ma Hmuu Jesucristo. Nu'mø dí tehu, dí ohu rá 'ye. Nu'mø dá tuhu, dí ohu rá 'ye. ⁸ Janangue nuyá, mente dí 'buhmu, ya gdá 'buhmu'a ngue ga ørpahu rá pähä ma Hmuu Jesucristo. Nu'mø ja ngue ga tuhu, gue'a ma Hmuu sänni ngue ga tuhu. Janangue nuyá, gue'mø dí tehu, oque xtá tuhu, gue'a ra Hmu dí ohu rá 'ye. ⁹ Ra Cristo bi du 'ne mahombi m'mui para ngue da gohi ngue gue'a ma Hmuu'a. Ngu'mø dí tehu, ngu'mø xtá tuhu, gue'a ma Hmuu'a.

¹⁰ Nu'a ngue ra ja'itho, hinguí sã ngue da hyaspa ra güenda te ga 'yo rá cu. Hinguí sã ngue sã da 'yembi hinguí ho te ga 'yo rá cu. Porque bá ep'u ra pa ngue gäthogahü ga sòmhmü p'u ja rá hmi rá dã ra Cristo. Nuna p'uya, go da hyascahü ra güenda na. ¹¹ Porque nt'ot'i p'u ja ra Macã Libro ra hya ngue ena: "Nu te dí mmangä, majuaní ngue di nja'a, enna Oja i 'bui. Nugä dí xi'ahü ngue gätho yø ja'i di ndantyøhmü p'u ha ga m'mucä. Gätho yø ja'i p'uya da ma ngue guecä drá Ojagä", enna hya. ¹² Janangue nu'a ra ora'a p'uya, n'na ngu n'naju ga dapsehü ra güenda Oja te xtã n'yohü.

¹³ Ya hinguí sã ngue ga haspahü ra güenda ma mmi'yec'eiü ngue ga emphü hinguí ho te ga 'yo. A nuyá, ma ga ja ndummü ngue hingo ma ts'oquihü p'u da 'yøtra ts'oqui ma cühü. ¹⁴ A nuyá, ngue ya dí ec'eiü ra Hmu Jesucristo, nu tengue dí sihü, ya dí pahmü njuani ngue hin tema cosa di ja ngue ga emhmü ngue ra ts'oqui dí øthü 'mø dá sihü. Pe nu ra 'yec'ei ena ngue ra ts'oqui bi 'yør'mø bi zi'a te dí sihü, ya ra ts'oqui bi 'yøt'e, porque bi zi 'ne embi ngue hinguí ho. ¹⁵ Janangue nu'mø majuaní ngue gadi mahni cu, 'yo guí sihü n'na ra cosa nu'a di ts'onnbabi rá mmü ni cu. Ra Cristo ya bi dü ngue bi yani. 'Yo gni 'yøthü'a ngue gui ts'onnbahü rá n'yomfeni, ngue høntho go guí nne guí sihü n'na ra cosa xancuhi. ¹⁶ Madague'a guí pahmü njuani ngue xanho te guí øthü, pe 'yo gni 'yøthü'a ngue da 'yembyø ja'i ngue ra ts'oqui guí øthü. ¹⁷ Porque nuyá, ngue gue'a Oja dí ørpahü rá pähä, ya hinguí ja ts'edi ngue ga sihü'a te gä dadi ho ga sihü. A nu'a ja ts'editho ngue ga øthü, gue'a ngue ga hahma mmü ga n'yohü xanho, 'ne ja ts'edi ngue ga nhojpahü te'o dadi nsuhmü, ma ga johyahü ngue ya dí n'yohü ra Espíritu Santo. ¹⁸ Porque nu ra 'yec'ei ngue ørpabi rá pähä ra Cristo, guehya yø hya dá mmangä nnepe ngue da n'yo ra ja'i. 'Ne nuna Oja i nnu manho te ga 'yo ra ja'i, da guehyø ja'i p'uya xquet'a da nu manho.

¹⁹ Ma ga homhmü ra hya ngue hinga njun'mahyahü. N'na ngu n'naju, ma ga honnbahü ha di zacyø nt'ec'ei ma mmi'yec'eiü. ²⁰ 'Yo gadi ts'onnbahü rá 'befi Oja ngue co nu'a te guí sihü. Majuaní ngue gätho'a te i ts'i, gä xanho ngue da ts'i. Pe nu'mø 'bup'u ha dí 'buhmü n'na ra 'yec'ei nu'a ena ngue ra ts'oqui da 'yør'mø da zi'a te dí sihü, man'na xanho ngue hinga sihü'a te ena ngue di 'yøtra ts'oqui 'mø da zi.

²¹ Man'na xanho ngue hinga sahü ra ngø, ni xingra vino ga sihü, hinga nne ngue ga øthü'a tengue di 'yøtra ts'oqui ma cühü. Hinga øthü'a yø hya di ts'onnbabi rá nt'ec'ei i ja. ²² 'Yo guí nne ngue nu te guí sihü, gue'a gdi njunt'ui ni cühü'a. Ya guí ec'eiü ngue gä xanho'a te guí sihü, da gue Oja p'uya, ya padi te guí øthü. A nuyá, ra mmenthi bi nthëui ra 'yec'ei nu'a padi xanho p'u ja rá mmü ngue xanho te øt'e, 'ne hinguí enná n'yomfeni ngue ra ts'oqui øt'e ngue te ga 'yo. ²³ Pe nu ra 'yec'ei

ngue si n'na ra cosa nu'a embi gue hinguí ho, nu'mø bi zi, ya ra ts'oqui bi 'yøt'e. Porque hingrá mmui ga nzi'a te si. Nu ra ja'i da 'yøt'a te embrá mmui gue hinguí ho da 'yøt'e, nu'mø bi 'yøt'e, ya ra ts'oqui øt'e.

15 ¹ A nuju, gue ya tini xanho ma n'yomfēnihu'a te ja gue gdá 'yohu, i jatho gue ga serpahū ma mmi'yēc'ēihu nu'u hinguí tini xanho p'u ja yø n'yomfēni te ja gue di n'yo. Hinga honsehū ra nho gue di tocagahū, sinoque ga honnbahū ra nho mī'da yø ja'i. ² N'na ngu n'naju, jatho gue ga øthū'a te nnu manho ma mmi'yēc'ēihu. Nu'a te dí pahmu gue da 'yørpabi ra nho mī'da yø ja'i, gue'a ga øthū'a, para gue da hya ra ts'edi yø nt'ēc'ēi. ³ Porque ra Cristo himbi hyonse ra nho di tocabi. Ya mmanna Maca Libro te ra hya bi xi Oja, gue bi 'yēmbi: “Nu'u yø ja'i sū'i, xquet'a 'nēqui bi zūqui”, bi 'yēmbi. ⁴ Nu te gāma hya nt'ot'i ra Maca Libro, bi ma nt'ot'i para gue ga xāhmu 'nē ga pahmu hanja'a ra hya i mma. Nuna ra hya mmanna Maca Libro, 'nē timma mmuihu hanja, di hatra ts'edi ma mmuihu gue ga seti te dí thohmu. Porque dí pahmu gue di nja'a te ra hya nt'ot'i. ⁵ Nuna Oja di hatra ts'edi ma mmuihu gue ga seti te gā ra n'u ja gue ga thohmu. Dí nnegā gue Oja da 'yøt'e gue n'na ngu n'na'ahū, da zā gui n'yohu tengutho i n'yo ra Jesucristo. 'Nē da 'yøt'e gue xøgue da 'da'igu ni n'yomfēnihu. ⁶ Janangue da zāp'u gue xøgue n'na hyatho gui 'yēspahū na Oja rá Papá ma Hmuhū Jesucristo.

⁷ Gue'a di t'ēspabi Oja'a, gue gui 'yøt'e gue guí n'amigohū n'na ngu n'na. Nguna ja gue gui 'yøthū porque ra Cristo bi 'yøt'e gue dá n'amigohū'a. ⁸ Ya guí nnuhu gue ra Cristo bí 'yēhē gue di japyø judío. Nu'a te ra hya bi ma mayat'ibi'u ma mboxitahu 'mø manjam'mø, gue'a bi 'yēhē bi 'yøt'a. Ja di nēqui p'uya gue Oja hīndi pumbēni'a te ra hya xa yat'i gue di nja. ⁹ Co 'nēhyø ja'i hīngyø judío bí 'yēhra Cristo gue bi japi n'namhma gue 'nē'u di ja mammadi Oja gue ya bi dīnnbabi rá mate. I nt'ot'i ra Maca Libro te ra hya bi xihrá Papá ra Cristo gue bi 'yēmbi: “Nup'u ha 'būhyø ja'i hīngyø judío, ga ēts'a'i. 'Nē ga t'ut'a'i yø alabansa n'namhma di būhyø ja'i gue guí tate”, bi 'yēmbi. ¹⁰ I mmanna hya nt'ot'i ra Maca Libro gue ēna: “Nu'u yø ja'i hīngyø judío, 'da di johyathoui'u yø judío gue yø thanhni Oja”. ¹¹ Man'na parte ra Maca Libro i nt'ot'i ra hya gue ēna: “Gātho yø ja'i hīngyø judío, dami 'yēspahū Oja. Hōnnbu bi zā 'būhyø ja'i, gā da 'yēspabi Oja”. ¹² Ra pøngahya Isaiás bi 'yēna: “Dī m'mu'a n'na rá mbom'meto ra Isai. Nuná, guehna da bōni gue hōnnbu bi zā di manda yø ja'i gue hīngyø judío. 'Nē nuya yø ja'i ya, guehya da 'yēc'ēi ya gue gue'a yø Yante'a”.

¹³ Da ne Oja ngue gä rä johya di nja'ahü, 'nē da 'yøt'e ngue da hyü ni mmüi ngue ya guí 'ēc'ēihü. 'Nē da 'yøt'e ngue rä Espíritu Santo da xoc'a ni mmüihü ngue man'na gdi pahmü ngue nü'a te rä nho guí tømhmü di nja, majuaní ngue di nja.

¹⁴ Ague mā zi cū'ahü, dí haxä njuani ya ngue guí padí xanho ndana rä nho ja ngue gdí n'yohü ya. Ya bi dinni mmüihü xanho hanja nā rä hya nā. A nuyá, ya sä ngue n'na ngu n'na'ahü gui opan'yu ni cühü hanja rä hya ya. ¹⁵ Pē nügä njuantho dá xi'ahü hanja ya yø hya dá cuatä rä súcua ja ua. Høntho dadi bēn'nahü hanja rä hya, n'namhma ngue hinguí pumbēnihü. Nügä dadi ha'ahü rä ts'edi, porque gue'a mā 'befi bi 'dacä Oja'a ngue ga ha'ahü rä ts'edi. ¹⁶ Nuna Oja bi 'dacä mā 'befi ngue ga mmambrä hya rä Jesucristo p'ü ha 'bühýø ja'i hīngyø judío. Dí mmambrä hoga 'da'yo hya Oja n'namhma ngue nü'ü yø ja'i hīngyø judío ga dāpä Oja tengütho 'mø ngue rä 'bøt'e t'ørpabi Oja. Nuna Oja p'üya, da nü manho yø 'yēc'ēi, porque rä Espíritu Santo ya xä 'yøt'e ngue ya yø ja'i Oja.

¹⁷ Dadi ja mammadigä rä Jesucristo ngue ya bi bønnmanho nā rá 'befi Oja dí ørpe. ¹⁸ Hinte man'na mahya dí nne ga mma, høntho dí nne ga xi'ahü te bi 'yørcagui rä Jesucristo. Nuna rä hya dá xicä yø ja'i hīngyø judío, rä Jesucristo bi 'yøt'e ngue yø ja'i bi 'yēc'ēibi rá hya Oja. Go bi 'dacra ts'edi ngue dá mangä nā rä hya nā. 'Nē bi 'dacra ts'edi te dí øt'e. ¹⁹ Connä ts'edi rä Espíritu Santo bi nja yø milagro. Janangue nuyá, ya dá täti dá mangä rä hoga 'da'yo hya ya, ngue rä Jesucristo gue'a rä Yante'a. Bá fudi astä Jerusalén ngue dá mangä rä hya ndap'ü bi zä. Dani mpagä astä rä häi Ilírico ngue dá mangä rä hya. ²⁰ A nügä, nüp'ü hapü hīnjam'mø xä 'yøtyø ja'i rá thühu rä Cristo, ja dá ja ndümmüi dá mangä p'ü rä hoga 'da'yo hya. Porque nüp'ü ya fahra hya, ngue n'nan'yo to xä mpefi, hīndä ne ngue ja honga mmangä p'ü rä hya. ²¹ Dí øt'e tengütho rä hya manna Maca Libro ngue ena: “Nü'ü yø ja'i hīnjam'mø xä 'yøde hanja rá hya Oja, pē da ma ma'øte rä hya ya. Nü yø ja'i mada n'na ndi di sifi hanja rá hya Oja, pegue nuya da sifi hanja rä hya ya”.

²² Janangue njap'ü ngue hīngä mbongui ga mmagä p'ü guí 'bühmü ga ma nü'ahü. Madague'a xangu yø nnidi dí sänni ga mmap'ü, pē hīngui sä. ²³ Pē nuyá, ya da zä ga mmagä p'üya, porque ya dá täti dá mangä rä hya yø xequi rá njaua ya. Pē ya xä mma yø jeya dí sänni ga mmagä p'ü guí 'bühmü ngue ga ma nü'ahü. ²⁴ Nü'mø dá magä p'ü ja rä häi España, nüp'ü guí 'bühmü ganí nthocä p'ü ngue ga nzenguahü. Porque ja gampähä ngue ga nnuhü. M'mefa p'üya ga n'yēhmü. ²⁵ Pē nuyá, dí nne 'be ga mmagä Jerusalén. Ga ma dägä rä mēnyu, nuna bi ma mapeti

ngue di t'unyø 'yɛc'ɛi nu'u hyoya. ²⁶ Porque nu'u yø 'yɛc'ɛi 'bɔp'u ja ra häi Macedonia conyø 'yɛc'ɛi 'bɔp'u ja ra häi Acaya, gä bi petra mɛnyu da menhni ngue di t'unyø 'yɛc'ɛi ngue hyoya p'u Jerusalén. ²⁷ Nuya yø 'yɛc'ɛi hingyø judío i ja mpähä ngue da 'yørpabi ra 'bäxte ya yø judío ngue yø mmi'yɛc'ɛiui. Ní 'yup'u ngue da mäts'i, porque yø ja'i hingyø judío bi ma mathoquibi ra hoga 'da'yo hya mi ɛc'ɛi ya yø judío. Janangue nuyá, nuya yø judío bi thocra hya mi ɛc'ɛi ngue bi xihra hya yø ja'i hingyø judío. A nuya yø ja'i hingyø judío bi sihra hya ya, 'nɛ ja te pets'i, nu'a gui ja mammadi ya to bi xihra hya, i fäts'i to hyoya. ²⁸ Pe nuyá, hontho ga ma dägä na ra mɛnyu bi ma mapeti, 'bexque'a ga mmagä España p'uya. 'Nɛ dí nne gani thocä p'u guí 'buhmu ngue ga nzenguahu. ²⁹ Nu'mø dá sɔngä p'u guí 'buhmu, nuna te ra hya ga xi'ahu, dí haxa njuani ngue ra Cristo mathoguitho di jajpahu.

³⁰ Ague ma zi cu'ahu, ngue ya guí ɛc'ɛi ma Hmuha Jesucristo, ra Espíritu Santo i øt'e ngue gadi macju. Janangue nuyá, dí äcä ra mate ya ngue guí fäxcahu, gui mmarchahu Oja ngue Oja da mäxcagui. ³¹ Dami 'yäphu Oja ngue nup'u ja ra häi Judea, Oja da yangä p'u 'buhyø ja'i hingyø 'yɛc'ɛi. 'Nɛ dami 'yäphu Oja ngue nuna ra mɛnyu ga haspä'u yø 'yɛc'ɛi 'bɔp'u ja ra hnini Jerusalén, da ne da hyani. ³² Da ne Oja ngue ngu'a di nja. Janangue nu'mø dá sɔngä p'u guí 'buhmu, ga johya. Porque ya da zäp'u ga nsäyats'u. ³³ Oja da hyut'a ni mmuihu, 'nɛ di japi gätho'ahu. Da ngut'atho.

16 ¹ Nuna n'na ma cuhu ngue ra xisu ni hu ngue ra Febe, dami pahmu te'o na. Nuná, guehna di mpep'u ja ra nija jap'u ja ra hnini Cencrea na. ² Nuná, ra 'yɛc'ɛi xanho na, dami unhnu ra ts'äya 'mø bi map'u. Porque ní 'yup'u ngue ngu'a da 'yøtyø 'yɛc'ɛi. Nuna ra Febe, nu'mø tema hya da hyembu guí 'buhmu, dami fäxhu. Porque nuná, xangu ra 'bäxte xa 'yørpabi yø ja'i 'bucua, da gueque 'nɛqui fäxcagui 'mø te dí honi.

³ Dami zenguagahu ts'up'u ra Priscila co 'nɛhra Aquila nuna rá damme ra Priscila. Nuyá, guehya ma mmimmefihe ngue dí ørpahe rá 'befi ra Jesucristo. ⁴ Nu'mø mi zücä yø ja'i, nuya guehya bi 'yenyø te ya ngue bi yangui. Janangue dadi ja mammadigä ya yø ja'i ya. 'Nɛ hinga hɔngthogui dadi ja mammadi ngue'a te øt'e, sinoque 'nɛhyø 'yɛc'ɛi hingyø judío di ja mammadi ngue bi yangui. ⁵ 'Nɛ dami zenguagahu ts'up'u gätho yø 'yɛc'ɛi di mpeti p'u ja rá ngu ra Aquila. Co 'nɛ'a ma ndø'amigo ra Epeneto, dami zenguagui ts'up'u. Nuná, guehna rá mudi bi 'yɛc'ɛi ra Cristo p'u ja ra häi Acaya na. ⁶ Co 'nɛhra Maya, dami zenguagui ts'up'u. Nuná, guehna mathoguitho xangu ra 'befi xa 'yørbu ha guí 'buhmu na. ⁷ Da guehya ma mmenguhe ra Andrónico co 'nɛhra Junias dami zenguaguits'u p'uya. Guehya 'dap'u dá n'ofädigähe ya.

Xquet'a dami pahmi xanho ngue 'nehya yø representante ra Cristo ya. 'Ne guehya m'met'o bi 'yɛc'ɛi ra Cristo ya ngue nugä.

⁸ Nuna ra Amplias ma ndø'amigo ngue ɛc'ɛi ra Hmu Jesús, dami zenguagui ts'up'u na. ⁹ Dami zenguagui ts'up'u ra Urbano, guehna ma mmimefihe na ngue dí ørpahe ra 'befi ra Jesucristo. Co 'nehna ma amigo ra Estaquis dami zenguagui ts'up'u. ¹⁰ Dami zenguagui ts'up'u na ra Apeles. Nuna, xandøngu ra n'u bi zä 'mø mi 'yɛc'ɛi ra Cristo. Da gue'u yø ja'i ɛc'ɛi ra Cristo p'u ja rá ngu ra Aristóbulo, dami zenguagui ts'up'u. ¹¹ Nuna ma mmengu'be ra Herodiön, dami zenguagui ts'up'u. Co 'ne'u yø ja'i 'bup'u ja rá ngu ra Narciso ngue ya ɛc'ɛi ra Cristo, xquet'a dami zenguagui ts'up'u.

¹² A nuya ma cuhu ngue yø xisu, nuna n'na ni hu ngue ra Trifena, nuna man'na ni hu ngue ra Trifosa, dami zenguagui ts'up'u. Nuya yo nc'ɛi ya, emmei di mpefi xandønho, ngue ørpabi rá 'befi ra Hmu Jesús. Co 'nehna man'na ma cu ngue ra xisu ni hu ngue ra Pérsida, dami zenguagui ts'up'u. 'Nehna xquet'a emmei di mpefi xanho ngue ørpabi rá 'befi ra Hmu Jesús. ¹³ Dami zenguagui ts'up'u ra Rufo. Nuna, ya fadi xanho ngue ɛc'ɛi xanho ra Hmu Jesús. Co 'ne'a rá mamá ra Rufo, dami zenguagui ts'up'u. Nuna ra xisu na, 'nequi xøgue entho ma mamágä na. ¹⁴ Dami zenguagui ts'up'u ya yø ja'i ga xi'ahu ya: guehna ra Asíncrito, ra Flegonte, ra Hermas, ra Patrobas, ra Hermes, co gätho'u mi'da ma cuhu 'bup'u ha 'buhya p'uya, dami zenguagui ts'up'u. ¹⁵ Dami zenguagui ts'up'u ra Filólogo, conna Julia, conna Nereo, co 'ne'a rá nju, conna Olimpás, co gätho'u mi'da ma cuhu 'bup'u ha 'bu'u ya, dami zenguagui ts'up'u.

¹⁶ Co n'na ra respeto dami nzengua n'na ngu n'na'ahu. Gätho ya yø ja'i 'bui ndap'u bi zä ngue ya xa 'yɛc'ɛi ra Cristo, Gä di zengua'ahu.

¹⁷ Ague ma zi cu'ahu, nugä dí xi'ahu ngue dami mfähmu xandønho. Porque 'bu i'da ngue høndra sui nne. I 'uenyø ja'i, asta di ts'onna hya. Nuya yø ja'i ya, guehya hingui nnu manho ra hya bi sän'nahu. O gadi nsixhu ya to øtra sui. ¹⁸ Porque nuya yø n'yohu ya, hinga gue'a rá 'befi ra Hmu Jesucristo ørpabi, s n que gue'a te nnepsebi yø mmui da n'yo, gue'a øt'a. 'Ne di hoc'a te ra hya xihyø ja'i nu'u hingui henni ga thät'i. ¹⁹ Nu hangu yø 'yɛc'ɛi i 'bui, Gä padi xanho ngue ya guí ɛc'ɛihu ra hoga 'da'yo hya. Janangue nugä, nu te gä 'yøthu, janjuani dadi johya. A nuyá, dí nne ga xi'ahu ngue dami pahmu xanho ha gdí 'yøthu ra nho. A nu'a ra nts'o, 'yogui 'yøthu'a. ²⁰ Nuna Oja da zä da 'yøt'e ngue da thohra sui, ya hingui njunthu. A nu'a ra zithu nne da 'uenyø ja'i p'uya, Oja da 'yøt'e ngue da ma häi rá hya'a. Dí nnegä ya ngue di jap'ahu ma Hmuhu Jesucristo.

²¹ Nūnā mā mmim̄mefigä'be rā Timoteo di zengua'ahū. 'Nē di zengua'ahū ya hyū mā mmēnguhe 'būcua, rā Lucio, rā Jasón 'nēhra Sosípater.

²² A nūgä drā Tersio, dadi cuatä ua ja rā sūcua nā te rā hyā mmānna Pablo, xquet'a 'nēcä dadi zengua'ahū conná nguehra Jesucristo.

²³ 'Nēhna mā cūhū rā Gayo di zengua'ahū. Go rá mmeti rā ngu hapū dí säyagä nā. 'Nē xquet'a di hmi nā rá ngu ngue ja di mpeti ua yø 'yēc'ei 'būcua. Xquet'a di zengua'ahū nā rā Erasto, nūnā ja rá 'befi ngue rā tesorero ua ja rā hnini. Nūnā mā cūhū ni hū ngue rā Cuarto, xquet'a di zengua'ahū.

²⁴ Nūnā mā Hmūhū Jesucristo, dí nne ngue di japi gätho'ahū. Da ngut'atho.

²⁵ A nuyá, ma ga ja mām̄madihū Oja ya. Nūná, guehna da 'yøt'e ngue da zä di ndū ni nt'ēc'ei hū i ja nā. Ngūnā rā hyā n'youi rā hoga 'da'yo hyā dá øt'ahū 'mø mā xi'ahū hanja rā Jesucristo. Nūnā rā hyā nā, ya mändø njam'møtho hinguī fadi hanja. ²⁶ Pē nuyá, ya bi fadi hanja ya. Porque guehya yø hyā bi 'yøtyø pøngahya Oja ya. 'Nē nūnā Oja i 'bui para zantho, guehna di 'bepyø ja'i ngue di 'yonna hyā naya, i nnepe ngue ndap'u bi zä da 'yēc'ei yø ja'i nā rā hyā nā 'nē da 'yøtyø ja'i'a te rā hyā mā'bepi da 'yøt'e.

²⁷ A nūnā Oja, hønse nā i ja rá mfadi. 'Nē conná nguehra Jesucristo i t'ēspabi Oja para zantho. Da ngut'atho.